

**സബ്മിഷൻ**

**(1) അവാസ്തവ പ്രസ്താവന**

ശ്രീ. വി. ഡി. സതീശൻ : സർ, പ്രതിപക്ഷത്തെ ഭരണകക്ഷി എത്രമാത്രം ഭയപ്പെടുന്നു എന്നുള്ളതിന്റെ ഏറ്റവും വലിയ ഉദാഹരണമാണ് ഇന്ന് അടിയന്തരപ്രമേയത്തിനുള്ള അനുമതി നിഷേധിച്ചത്. സഭാനടപടികളുടെ ചരിത്രത്തിൽപ്പോലുമില്ലാത്ത നടപടിയാണുണ്ടായത്. I register my strong protest on record. ഇവിടെയുണ്ടായ സംഭവമെന്താണ്? പൊതുമരാമത്ത് വകുപ്പുമന്ത്രി ശ്രീ. ജി. സുധാകരൻ അദ്ദേഹത്തിന്റെ പ്രസ്താവന നിഷേധിച്ചുവെന്ന് ചെയറിലിരുന്നുകൊണ്ട് അങ്ങ് പറഞ്ഞു. അദ്ദേഹത്തിന്റെ പ്രസ്താവന മലയാള മനോരമ പത്രത്തിൽ ഫ്രണ്ട് പേജിൽ വന്നിട്ടുണ്ട്. പണ്ട് പ്രിന്റ് മീഡിയയിൽ വന്നാൽ പിറ്റേദിവസം ആളുകൾ അത് നിഷേധിക്കും. പക്ഷെ ഇത് വിഷ്വൽ മീഡിയയുടെ കാലമാണ്. ഏഷ്യാനെറ്റിൽ അദ്ദേഹം നടത്തിയ പ്രസംഗത്തിന്റെ സി.ഡി. എന്റെ കയ്യിലുണ്ട്. ഞാൻ അംഗങ്ങൾക്കുള്ള code of conduct 6(a) പ്രകാരം ഇത് സഭയുടെ മേശപ്പുറത്തുവെക്കാൻ അങ്ങയുടെ അനുമതി ചോദിച്ചിട്ടുണ്ട്. അങ്ങയുടെ അനുമതിക്ക് വിധേയമായി മന്ത്രി ശ്രീ. ജി. സുധാകരൻ നടത്തിയ പ്രസംഗത്തിന്റെ സി.ഡി. ഞാൻ സഭയുടെ മേശപ്പുറത്ത് വെക്കുന്നു. എന്താണ് മന്ത്രി പറഞ്ഞത്? ബഡ്ജറ്റിൽ

പ്രഖ്യാപിക്കാതെ ബഡ്ജറ്റിന് പുറത്ത് വായ്പയെടുക്കുന്ന കളിയാണ് കിഫ്ബിയുടെ പേരിൽ നടക്കുന്നതെന്നാണ് മന്ത്രി പറഞ്ഞത്. കഴിഞ്ഞ ബഡ്ജറ്റിൽ കിഫ്ബി വഴി പണംകണ്ടെത്താനുള്ള ശ്രമത്തേയും അദ്ദേഹം വിമർശിച്ചു. "പദ്ധതികൾക്ക് ബഡ്ജറ്റിനകത്ത് പണം അനുവദിക്കും. അതേ പദ്ധതികൾക്ക് പണം അനുവദിച്ചതായി ബഡ്ജറ്റിൽ പ്രഖ്യാപിക്കില്ല. ബഡ്ജറ്റിൽ പദ്ധതി പറയും, പക്ഷെ ബഡ്ജറ്റിൽ നിന്നെടുക്കാതെ വെളിയിൽ നിന്ന് വായ്പയെടുക്കുന്ന പരിപാടിയാണ്. പൊതുമരാമത്ത് വകുപ്പിൽമാത്രം 25,000 കോടി രൂപയുടെ പ്രവൃത്തികളാണ് പ്രഖ്യാപിച്ചത്. 50 കോടി രൂപയുടെ പാലം പണിയാൻ പണമില്ല. മൂവായിരം കോടി രൂപയെങ്കിലും ലഭിക്കേണ്ട പൊതുമരാമത്ത് വകുപ്പിന് ആകെ കിട്ടിയത് 129 കോടി രൂപയാണ്. ബഡ്ജറ്റിനുശേഷമാണ് തൊള്ളായിരം കോടി രൂപയുടെ പദ്ധതികൾക്ക് പ്രത്യേക അനുമതി നൽകിയത്. അതുതന്നെ ഇപ്പോൾ ആയിരം കോടി രൂപയുടെ പദ്ധതികൾ കടന്നു. എന്നാൽ ഈ പദ്ധതികളുടെ കാര്യം ബഡ്ജറ്റിൽ വെച്ചാൽപ്പോരെ? പക്ഷെ, ബഡ്ജറ്റിൽ വെക്കില്ല. അതാണ് ഇപ്പോഴുള്ള തരികിട കളികൾ." നിയമസഭയിൽ കിഫ്ബിയെക്കുറിച്ച് നടന്ന ചർച്ചയിൽ അങ്ങിവിടെ സൂചിപ്പിച്ചതുപോലെ ഞങ്ങൾ പറഞ്ഞു, കിഫ്ബി - ബഡ്ജറ്റ് = സീറോ എന്ന്. ഈ ബഡ്ജറ്റിൽ മുഴുവൻ കിഫ്ബിയാണ്. അമ്പതിനായിരംകോടി രൂപയുടെ വായ്പ

ബഡ്ജറ്റിന് പുറത്തുനിന്നും എടുത്തുകൊണ്ട് നടത്തുന്ന ഈ ഗവൺമെന്റിന്റെയും ഈ സംസ്ഥാനത്തിന്റെയും പ്രതീക്ഷയുടെ താക്കോലാക്കി കിഫ്ബിയെ മാറ്റി. ആ കിഫ്ബിയെക്കുറിച്ച് ഞങ്ങളെ ബോധ്യപ്പെടുത്താൻ, ഞങ്ങളെ പരിഹസിക്കുകയും വിവരമില്ലാത്തവരാണ് പറയുകയുമൊക്കെ ചെയ്ത ആളുകൾ ഈ കിഫ്ബിയുടെ പണത്തിന്റെ ഭൂരിഭാഗവും ചെലവാക്കുന്ന പൊതുമരാമത്ത് വകുപ്പിന്റെ ചുമതലയുള്ള മന്ത്രി ശ്രീ. ജി. സുധാകരനെ ആദ്യം ബോധ്യപ്പെടുത്തണം. എന്നിട്ടുമതി ഞങ്ങളെ ബോധ്യപ്പെടുത്താൻ വരുന്നത്. ആരാണ് ശ്രീ. ജി. സുധാകരൻ; അദ്ദേഹം നിയമമറിയാവുന്ന ആളാണ്, സാമൂഹ്യ വിമർശനം നടത്തുന്ന കവിയാണ്. സത്യസന്ധനായി പ്രവർത്തിക്കുന്ന ആളാണദ്ദേഹം എന്നാണ് ഞങ്ങൾ കരുതുന്നത്. അഴിമതിയുടെ കറപ്പുരളാത്ത ഒരാളാണ്. അദ്ദേഹം വെറും കവിയല്ല, നിർമ്മലമായ മനസ്സിനെ കവിതയിൽ പ്രതിഫലിപ്പിക്കുന്ന ആളാണ്. സാമൂഹ്യ വിമർശനം നടത്തുന്ന വിപ്ലവകാരിയുടെ മനസ്സുള്ള കവിയാണ്. മനസ്സിൽ വരുന്ന കാര്യങ്ങൾ അദ്ദേഹം സാധാരണ പറയാറുണ്ട്. ബഹു. മുഖ്യമന്ത്രി പറഞ്ഞാൽ അദ്ദേഹം എന്തും ചെയ്യും. ഈ മന്ത്രിസഭയിൽ മുഖ്യമന്ത്രിയോട് ഏറ്റവും കൂടുതൽ സ്നേഹമുള്ളയാൾ ശ്രീ. ജി. സുധാകരനാണ്. ബാക്കിയെല്ലാവരും പേടിച്ചിരിക്കുന്നവരാണ്. ബഹുമാനപ്പെട്ട മന്ത്രി സുധാകരൻ പറഞ്ഞ കാര്യം പിൻവലിച്ചിട്ട് കാര്യമില്ല. ഇതിലൊരു

പ്രധാനപ്പെട്ട പ്രശ്നമുണ്ട്, മന്ത്രിസഭയ്ക്ക് ഒരു കൂടുതൽ രാഷ്ട്രീയ വേണ്ടി; ഭരണഘടനയുടെ ആർട്ടിക്കിൾ 164 (2) അനുസരിച്ച് കളക്ടീവ് റെസ്പോൺസിബിലിറ്റിയുണ്ട്. ഇത് അസംബ്ലി പാസ്സാക്കിയ നിയമമാണ്. ഇവിടെ ധനാഭ്യർത്ഥന ചർച്ചകൾ നടക്കുന്നു.

മി. സ്പീക്കർ: നേരത്തേ തയ്യാറാക്കിയ പ്രസംഗം മുഴുവനും പറയാൻ സാധിക്കില്ല. സബ്മിഷൻ ഉന്നയിക്കാനേ നിർവ്യാഹമുള്ളൂ.

ശ്രീ. വി. ഡി. സതീശൻ: പരസ്പര വിരുദ്ധമായി മന്ത്രിമാർ പറയുന്നു - This is equivalent to constitutional collapse. എന്റെ നോട്ടീസിൽ ഒരു കാര്യംകൂടി പറഞ്ഞിട്ടുണ്ട്, ശ്രീ. എസ്. രാജേന്ദ്രൻ കയ്യേറ്റത്തിൽ പങ്കില്ലെന്ന് ശ്രീ. എം. എം. മണി ഇടുകിയിൽ പറഞ്ഞു. ശ്രീ. ഇ. ചന്ദ്രശേഖരൻ നിയമസഭയിൽ ഞങ്ങൾക്ക് നൽകിയ മറുപടിയിൽ, കയ്യേറ്റക്കാരുടെ പട്ടികയിൽ ശ്രീ. എസ്. രാജേന്ദ്രൻമുണ്ടെന്നാണ് പറഞ്ഞത്.

മി. സ്പീക്കർ: പ്ലീസ്... പ്ലീസ്... ഇത് ശരിയല്ല. ചെയറിന്റെ നിലപാടിനെ ഇങ്ങനെ ബൈപ്പാസ് ചെയ്യുന്നത് ശരിയല്ല.

ശ്രീ. വി. ഡി. സതീശൻ: ഞാൻ അവസാനിപ്പിക്കുകയാണ്. നിയമ

നിർമ്മാണ വേളയിൽ മന്ത്രി വളരെ പരിതപിച്ചുകൊണ്ട് ഒരു കാര്യം പറഞ്ഞു, കാരണം കിഫ്ബിയുടെ വെബ്സൈറ്റ് തുറന്നാൽ fraud on the constitution എന്നാണ് കിടക്കുന്നത്. ഞാൻ അന്ന് നടത്തിയ ഒരു പരാമർശമാണ്, Fraud on the Constitution, അതൊരു ലീഗൽ ഫ്രെയ്ഡ്സാണ്, കോൺസ്റ്റിറ്റ്യൂഷനെ മറികടന്ന് ചെയ്യുന്നതാണ്. എന്നാലും എനിക്ക് വിഷമമായി. ഞാൻ വീട്ടിൽപോയി വെബ്സൈറ്റ് തുറന്നുനോക്കിയപ്പോൾ fraud on the constitution അല്ല മറിച്ച് Vigilance raid at KIIFB Headquarters എന്നാണ് കിഫ്ബി സൈറ്റിൽ കിടക്കുന്നത്. അത് ചെയ്തത് പ്രതിപക്ഷമാണോ? ബഹുമാനപ്പെട്ട മുഖ്യമന്ത്രിയുടെ മന:സാക്ഷി സൂക്ഷിപ്പുകാരനാണ് ശ്രീ. ജി. സുധാകരൻ. മുഖ്യമന്ത്രി അറിയാതെ കിഫ്ബി ഹെഡ്ക്വാർട്ടേഴ്സിൽ റെയ്ഡ് നടക്കുമോ? Something is rotten in Denmark എന്നുപറയുന്നതുപോലെ ഇതിലെല്ലാം എന്തോ ചീഞ്ഞുനാറുന്നുണ്ട്. കിഫ്ബിയുമായും ഈ മന്ത്രിസഭയുമായും ബന്ധപ്പെട്ട് കഴുപ്പുണ്ടുണ്ട്.

മി. സ്പീക്കർ: ചെയ്തൊടുത്ത നിലപാടിനെ ഇങ്ങനെ ബൈപ്പാസ് ചെയ്യുന്നത് ശരിയല്ല. സബ്മിഷൻ എന്നുപറഞ്ഞിട്ട് പ്രസംഗിക്കുകയാണോ ചെയ്യുന്നത്; സബ്മിഷൻ അനുവദിച്ചതിന്റെ പേരിൽ ഇങ്ങനെ പ്രസംഗിക്കാൻ സാധിക്കുമോ;

സാധിക്കാത്ത കാര്യത്തിന് എന്തിനാണിങ്ങനെ സമ്മർദ്ദം ചെലുത്തുന്നത്? നിങ്ങൾ ബഹളം വച്ചാലും ക്ഷോഭിച്ചാലും ചെയറിന് നിലപാടുകൾ മാറ്റാനാകുമോ? സബ്മിഷൻ എടുക്കേണ്ട സമയം സംബന്ധിച്ച് നമ്മളെല്ലാവരുംകൂടി ആലോചിച്ച് തീരുമാനമെടുത്തതല്ലേ. അങ്ങ് കൺക്ലഡ് ചെയ്യൂ.

ശ്രീ. വി. ഡി. സതീശൻ: രണ്ടുമിനിട്ട് കഴിഞ്ഞപ്പോൾ മുതൽ അങ്ങ് ഇടപെടാൻ തുടങ്ങിയതാണ്.

മി. സ്റ്റീക്കർ: ഒരു സബ്മിഷന്റെ സമയം രണ്ട് മിനിട്ടാണല്ലോ.

ശ്രീ. വി. ഡി. സതീശൻ: ഈ സബ്മിഷൻ അങ്ങനെയല്ലല്ലോ. ഈ മന്ത്രിസഭയുടെ കൂടുതലരവാദിത്വമില്ലായ്മ പരസ്യമായി പ്രകടമാക്കപ്പെട്ടിരിക്കുകയാണ്. അതിനുള്ള എല്ലാ തെളിവുകളുമുണ്ട്. അതിനാൽ വളരെ ഗൗരവത്തോടെ ഈ വിഷയം സഭ ചർച്ച ചെയ്യണമെന്ന ഞങ്ങളുടെ അഭിപ്രായത്തിൽ ഉറച്ചുനിന്നുകൊണ്ട് വിഷയം അവതരിപ്പിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, പ്രതിപക്ഷത്തിന് എത്രമാത്രം വിഷയ ദാരിദ്ര്യം അനുഭവപ്പെടുന്നുവെന്നുള്ളതിന് ഏറ്റവും വലിയ തെളിവാണ് ഇന്നിവിടെ നടന്ന കാര്യം. ഇത്രമാത്രം വിഷയ ദാരിദ്ര്യമനുഭവിക്കുന്ന

പ്രതിപക്ഷത്തെ എതിനാണ് ഭരണപക്ഷം ഭയപ്പെടുന്നത്? ഭരണപക്ഷവും ഗവൺമെന്റും സ്വീകരിക്കുന്ന നടപടികൾമൂലം ആവനാഴിയിൽ അമ്പൊന്നുമില്ലാതെ പ്രതിപക്ഷം വല്ലാത്ത അവസ്ഥയിലായിരിക്കുകയാണ്. സംസ്ഥാന ഗവൺമെന്റ് സ്വീകരിച്ചിട്ടുള്ള ജനോപകാരപ്രദമായ നടപടികൾ കൂടുതലരാദിത്വത്തോടുകൂടി തന്നെയാണ് നിർവ്വഹിക്കുന്നത്. ഒരു കൂടുതലരാദിത്വ തകർച്ചയും ഇവിടെ സംഭവിച്ചിട്ടില്ല. ഇന്നലെ ഒരു മാധ്യമം തെറ്റായ വാർത്ത പ്രസിദ്ധീകരിച്ചപ്പോൾ അതുമായി ബന്ധപ്പെട്ട് ബഹുമാന്യനായ പൊതുമാമത്ത് വകുപ്പുമന്ത്രിയുടെ പ്രസ്താവന ഇന്നലെത്തന്നെ വന്നിരുന്നു. ആ പ്രസ്താവനയിൽ പറയുന്നത്, "ടാക്സ് കൺസൾട്ടന്റ്സ് അസോസിയേഷൻ കേരള സംസ്ഥാന സമ്മേളനത്തിന്റെ പ്രതിനിധി സമ്മേളനം ഉൽഘാടനം ചെയ്ത് സംസാരിക്കവെ ധനവകുപ്പിനെതിരെയും കിഫ്ബി പദ്ധതികൾക്കെതിരെയും താൻ പ്രസംഗിച്ചതായ വാർത്ത ഭാവനാസൃഷ്ടിയാണെന്ന് മന്ത്രി ശ്രീ. ജി. സുധാകരൻ അറിയിച്ചു. ഒരക്ഷരംപോലും കിഫ്ബിക്കെതിരെ സംസാരിച്ചിട്ടില്ല. കിഫ്ബി മുഖേന സംസ്ഥാനത്തുണ്ടാകുന്ന വികസനക്കുതിപ്പിനെപ്പറ്റിയാണ് സംസാരിച്ചത്. അഞ്ച് വർഷം കിഫ്ബി വഴി സംസ്ഥാനത്ത് ഒരു ലക്ഷം കോടി രൂപയുടേയും ആലപ്പുഴ ജില്ലയിൽ പതിനായിരം കോടി രൂപയുടേയും അടിസ്ഥാന സൗകര്യ വികസനം നടക്കുമെന്നാണ് പറഞ്ഞത്.

ഒരു വർഷത്തെ ഉദാഹരണങ്ങളും വിശദീകരിച്ചിരുന്നു. പൊതുമരാമത്ത് വകുപ്പ് അടക്കമുള്ള ഭരണ വകുപ്പുകളിൽ പതിറ്റാണ്ടുകളായി തുടർന്നുവരുന്ന ചില ഗുണകരമല്ലാത്ത ശീലങ്ങൾ ഒഴിവാക്കുന്നത് സംബന്ധിച്ച് ചില നിർദ്ദേശങ്ങൾ പറഞ്ഞു. അതിലൊന്നും കിഫ്ബിയെ പരാമർശിച്ചിട്ടില്ല. ഇത് ബോധപൂർവ്വം കെട്ടിച്ചമച്ച വാർത്തയാണ്. ഇതിൽ അതിശക്തമായ പ്രതിഷേധം അറിയിക്കുന്നതായും ഒരു മാധ്യമ പ്രവർത്തകനും ഇപ്രകാരം പറയാത്ത കാര്യങ്ങൾ റിപ്പോർട്ട് ചെയ്യാൻ അധികാരമില്ലെന്നും ശ്രീ. ജി. സുധാകരൻ പറഞ്ഞു. സമ്മേളനത്തിന്റെ അദ്ധ്യക്ഷനായിരുന്ന ശ്രീ. എ.എൻ.പുരം ശിവകുമാർ വാർത്തകണ്ട് എന്നെ വിളിച്ച് അതിശയപ്പെട്ടു. കിഫ്ബിക്കെതിരായി ഒരു കാര്യവും ഉത്ഘാടന പ്രസംഗത്തിൽ പറഞ്ഞിട്ടില്ലെന്ന് പറയുകയും ചെയ്തു. ഇത്തരത്തിൽ പ്രസംഗത്തിൽ പറഞ്ഞ നല്ല കാര്യങ്ങൾ തമസ്കരിക്കുകയും വ്യാജവാർത്തകൾ പ്രചരിപ്പിക്കുകയും ചെയ്യുന്ന രീതി ഒരു മാധ്യമത്തിനും നല്ലതല്ലെന്നും ശ്രീ. ജി. സുധാകരൻ അറിയിച്ചു." ഇത് ഇന്നലെ പ്രസിദ്ധീകരണത്തിന് കൊടുത്തതാണ്. ഇന്ന് ഇതുമായി ബന്ധപ്പെട്ട വാർത്തകൾ വന്നിട്ടുണ്ട്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ബഹുമാന്യനായ പൊതുമരാമത്ത് വകുപ്പുമന്ത്രിയുടെ നിഷേധക്കുറിപ്പാണ് ഇവിടെ വായിച്ചത്. ശ്രീ. വി.

ഡി. സതീശൻ ഏഷ്യാനെറ്റിന്റെ ഒരു സി.ഡി. മേശപ്പുറത്ത് വയ്ക്കാനുള്ള അനുമതി ചോദിച്ചിട്ടുണ്ട്. അനുമതി ലഭിക്കുകയാണെങ്കിൽ അത് മേശപ്പുറത്ത് വയ്ക്കും. ശ്രീ. ജി. സുധാകരൻ മനസ്സിലുള്ള കാര്യം തുറന്നുപറയുന്നയാളാണെന്ന് എല്ലാവർക്കുമറിയാം. അദ്ദേഹം പറഞ്ഞതിനെ ഞങ്ങളും പൂർണ്ണമായി പിന്തുണയ്ക്കുകയാണ്. അദ്ദേഹം തെറ്റായിട്ടെന്തെങ്കിലും പറഞ്ഞുവെന്ന് ഞങ്ങളാലും പറയുന്നില്ല. ശ്രീ. ജി. സുധാകരൻ പറഞ്ഞത് വസ്തുതയാണ്. ആ വസ്തുതയാണ് സി.ഡി.-യിലുള്ളത്. അങ്ങ് ആ സി.ഡി. കേൾക്കാൻ തയ്യാറാകുമോ?

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ ഏഷ്യാനെറ്റിനെയാണ് പ്രധാന സാക്ഷിയായി അവതരിപ്പിക്കുന്നത്. ഏഷ്യാനെറ്റ് ഇപ്പോൾ ശ്രീ. രാജീവ് ചന്ദ്രശേഖറിന്റെ നിയന്ത്രണത്തിലാണല്ലോ. ....(ബഹളം)..... ശ്രീ. രാജീവ് ചന്ദ്രശേഖറിനെപ്പറ്റി പറയുമ്പോൾ ഇവർക്കെന്താണിത്ര പൊള്ളുന്നത്?

മി. സ്പീക്കർ: ബഹു. മുഖ്യമന്ത്രി സംസാരിക്കുകയാണ്. പ്രതിപക്ഷാംഗങ്ങൾ ഇരിക്കൂ.

മുഖ്യമന്ത്രി (ശ്രീ. പിണറായി വിജയൻ): സർ, ....(ബഹളം)..... ശ്രീ. രാജീവ് ചന്ദ്രശേഖറിനെപ്പറ്റി പറയുമ്പോൾ ഇവർക്കെന്താണ് പൊള്ളുന്നത്?

മി. സ്പീക്കർ: ശ്രീ. കെ. മുരളീധരൻ, പ്രസംഗത്തിനിടയിൽ കമന്റ്

പറയരുതെന്ന് അങ്ങ് എത്ര തവണ പറഞ്ഞിട്ടുണ്ട്; ഇത് ശരിയാണോ? ബഹു. മുഖ്യമന്ത്രി സംസാരിച്ചതിനുശേഷം പ്രതിപക്ഷ നേതാവിന് ചോദ്യങ്ങൾ ചോദിക്കാനും ഇടപെടാനും അവസരമുണ്ടല്ലോ; പ്രസംഗത്തിനിടയിൽ എഴുന്നേറ്റുനിന്ന് പറയുന്നത് ശരിയല്ലെന്ന് നിങ്ങൾ തന്നെയല്ലേ പറയുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, .....(ബഹളം)..... ശ്രീ. രാജീവ് ചന്ദ്രശേഖറിനെപ്പറ്റി പറയുമ്പോൾ ഇവർക്കെന്താണിത്ര പൊള്ളൽ വരുന്നത്? ശ്രീ. രാജീവ് ചന്ദ്രശേഖറിനെക്കുറിച്ച് പറയാൻ എന്തേതായ കാരണങ്ങളുണ്ട്. അതുകൊണ്ടാണ് ഞാൻ പറയുന്നത്, ഞാനത് പറയട്ടെ. ഇന്നലെ ശ്രീ. ഒ. രാജഗോപാൽ അദ്ദേഹത്തിന്റെ ഓഫീസ് ആക്രമിച്ചെന്ന് പറഞ്ഞുകൊണ്ട് ഒരു സബ്മിഷൻ ഉന്നയിച്ചിരുന്നല്ലോ. സബ്മിഷൻ ഉന്നയിച്ചതിന്റെ തലേ ദിവസം ശ്രീ. രാജീവ് ചന്ദ്രശേഖർ ആ വിഷയം ഏറ്റെടുത്തിരുന്നു. ശ്രീ. ഒ. രാജഗോപാലിന്റെ ഓഫീസ് ആക്രമിക്കപ്പെട്ട വിഷയത്തിൽ എന്നെയാണ് അദ്ദേഹം കുറ്റപ്പെടുത്തിയത്. മുഖ്യമന്ത്രിയെന്ന നിലയ്ക്കുള്ള കുറ്റപ്പെടുത്തൽ മാത്രമല്ല, വ്യക്തിപരമായിത്തന്നെ കുറ്റപ്പെടുത്താൻ അദ്ദേഹം തയ്യാറായി. അത് ബി.ജെ.പി.-യുടെ രാഷ്ട്രീയം വെച്ചുകൊണ്ടാണ്. ബി.ജെ.പി.-യുടെ രാഷ്ട്രീയത്തിന്റെ വക്താവായിക്കൊണ്ട് ആക്ഷേപിക്കാൻ പുറപ്പെട്ട ശ്രീ. രാജീവ് ചന്ദ്രശേഖരന്റെ ഉടമസ്ഥതയിലുള്ള ഒരു

ചാനലാണ് ഇന്ന് ഏഷ്യാനെറ്റ്. ആ ഏഷ്യാനെറ്റിനെ ഇന്നത്തെ നിലയിൽ നിയന്ത്രിച്ചുകൊണ്ടിരിക്കുന്നത് ശ്രീ. രാജീവ് ചന്ദ്രശേഖരാണ്. ഇവിടെ നടന്ന പല കാര്യങ്ങളെക്കുറിച്ചും എങ്ങനെയാണ് വാർത്ത നൽകേണ്ടത് എന്നുപോലും ഏഷ്യാനെറ്റിനോട് ശ്രീ. രാജീവ് ചന്ദ്രശേഖർ നിർദ്ദേശിച്ചിരുന്നുവെന്നുള്ളതും വസ്തുതാപരമായ കാര്യമാണ്. അതിന്റെ ഭാഗമായി അങ്ങേയറ്റം പക്ഷപാതപരമായ രീതിയിൽ; മാധ്യമധർമ്മം തന്നെ മറന്നുകൊണ്ട് വാർത്ത കൊടുക്കുന്ന ഏഷ്യാനെറ്റിനെയാണ് ഇവിടെ വലിയ തോതിൽ ഉദാഹരിക്കാനും എടുത്ത് സാക്ഷ്യപ്പെടുത്താനും തയ്യാറായിട്ടുള്ളത്.

പ്രതിപക്ഷനേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട മുഖ്യമന്ത്രി, പി. ഗോവിന്ദപിള്ളയെ അങ്ങേയറ്റം റിയാമല്ലോ. കമ്മ്യൂണിസ്റ്റുകാർക്കാർക്കും മറക്കാൻ കഴിയാത്ത ഒരു പേരാണ് പി. ഗോവിന്ദപിള്ള. അദ്ദേഹത്തിന്റെ മകനാണ് ഏഷ്യാനെറ്റിന്റെ ന്യൂസ് എഡിറ്റർ എന്നുള്ള കാര്യം അങ്ങ് മറന്നുപോകരുത്. ശ്രീ. രാജീവ് ചന്ദ്രശേഖരനെപ്പറ്റി പറഞ്ഞാൽ ഞങ്ങൾക്ക് കൊള്ളേണ്ട കാര്യമൊന്നുമില്ല. പക്ഷേ ഏഷ്യാനെറ്റ് ഈ നാട്ടിലെ ഏറ്റവും നിഷ്പക്ഷമായ ഒരു മീഡിയയാണെന്ന് എല്ലാവരും പരക്കെ അംഗീകരിച്ചിട്ടുള്ളതാണ്. ഏഷ്യാനെറ്റിനെപ്പറ്റിയുള്ള അങ്ങയുടെ പരാമർശം വളരെ ദൗർഭാഗ്യകരമായിപ്പോയി. പി. ഗോവിന്ദപിള്ളയുടെ മകനായ

ശ്രീ. എം. ജി. രാധാകൃഷ്ണനാണ് ഏഷ്യാനെറ്റിന്റെ ന്യൂസ് എഡിറ്റർ എന്നുള്ള കാര്യം അങ്ങ് മറന്നുപോകരുത്.

ശ്രീ. പിണറായി വിജയൻ: സർ, ശ്രീ. എം. ജി. രാധാകൃഷ്ണൻ നല്ലൊരു പത്രപ്രവർത്തകനും മാധ്യമപ്രവർത്തകനുമാണ്. ആ കാര്യത്തിലൊന്നും സംശയമില്ല. അദ്ദേഹത്തിന് അദ്ദേഹത്തിന്റേതായ പരിമിതികൾ സ്വാഭാവികമായും അതിനകത്തുണ്ടാകും. പക്ഷേ നാം കാണേണ്ടത്, നയപരമായി ഒരു ചാനലിന്റെ തീരുമാനങ്ങൾ അതിന്റെ ഉടമകളാണ് തീരുമാനിക്കുക, അതിൽ അദ്ദേഹത്തിന് അത്രത്തോളം ചെയ്യാൻ കഴിയില്ല. ശ്രീ. എം. ജി. രാധാകൃഷ്ണൻ യോഗ്യനായതുകൊണ്ട് ശ്രീ. രാജീവ് ചന്ദ്രശേഖർ അതേപോലെയാകണമെന്നില്ല. ശ്രീ. രാജീവ് ചന്ദ്രശേഖർ അദ്ദേഹത്തിന്റെ രാഷ്ട്രീയം വച്ച് നിലപാട് സ്വീകരിക്കുകയാണ്. അതിന്റെ ഭാഗമായി ഏഷ്യാനെറ്റ് ഏഷ്യാനെറ്റിന്റേതായ നിലപാട് സ്വീകരിക്കുന്നുണ്ടാവും. അത് ഞങ്ങൾക്ക് ഏതെങ്കിലും തരത്തിൽ ഒരു പ്രശ്നമായി തോന്നിയിട്ടില്ല. പക്ഷേ വലിയൊരു സാക്ഷ്യപ്പെടുത്തൽ വന്നപ്പോൾ എന്താണെന്ന് പറഞ്ഞുവെന്ന് മാത്രമേയുള്ളൂ. അതിനുവേണ്ടി മാത്രമാണ് സമയം ചെലവഴിച്ചത്.

ശ്രീ. രമേശ് ചെന്നിത്തല: സർ, ഏഷ്യാനെറ്റ് വേണ്ട, വേറെ മാധ്യമങ്ങളുടെയും സി.ഡി. ഞങ്ങൾ അങ്ങേയ്ക്ക് തരാം. ഏഷ്യാനെറ്റിനോട് അങ്ങേയ്ക്ക് വ്യക്തിപരമായി

വിരോധമുണ്ടെന്ന് എനിക്ക് മനസ്സിലായി. ഏതായാലും ന്യൂസ് എഡിറ്റർ അറിയാതെ ഒരു വാർത്തയും കൊടുക്കാൻ കഴിയില്ലെന്ന് എല്ലാവർക്കുമറിയാവുന്ന കാര്യമാണ്. ഒരു ചാനലിന്റെ ചെയർമാനായിരുന്ന ആളാണ് ഞാൻ. ഏതായാലും അങ്ങയുടെ ഈ പരാമർശം ബാലിശമായിപ്പോയെന്നാണ് എനിക്ക് പറയാനുള്ളത്....(ബഹളം).....

ശ്രീ. പിണറായി വിജയൻ: സർ, ശ്രീ. ജി. സുധാകരൻ പ്രസ്താവന നടത്തിയെന്ന ബഹുമാനപ്പെട്ട അംഗത്തിന്റെ ആരോപണം അടിസ്ഥാനരഹിതവും വസ്തുതാവിരുദ്ധവുമായ കാര്യമാണ്. കിഫ്ബി മുഖേന സംസ്ഥാനത്തുണ്ടാകുന്ന വികസന കുതിപ്പിനെപ്പറ്റിയാണ് സംസാരിച്ചതെന്ന് അദ്ദേഹം തന്നെ വ്യക്തമാക്കിയ കാര്യം ഞാൻ ഇവിടെ ഉദ്ധരിക്കുകയുണ്ടായി. അതോടൊപ്പം തന്നെ താൻ പറഞ്ഞ നല്ല കാര്യങ്ങൾ തമസ്കരിക്കുകയാണ് മാധ്യമങ്ങൾ ചെയ്തതെന്ന് അദ്ദേഹം വ്യക്തമാക്കിയിട്ടുണ്ട്. ആ വിശദീകരണവും മാധ്യമങ്ങളിൽ വന്നിട്ടുണ്ട്. ഈ മന്ത്രിസഭ കൂട്ടത്തരവാദിത്വത്തിന്റെ അടിസ്ഥാനത്തിൽ തന്നെയാണ് പ്രവർത്തിക്കുന്നത്. കൂട്ടത്തരവാദിത്വത്തെ ബാധിക്കുന്ന ഒരു പ്രവൃത്തിയും ഈ മന്ത്രിസഭയിൽ ഒരംഗത്തിൽ നിന്നുമുണ്ടായിട്ടില്ല. എല്ലാവരും കൂട്ടത്തരവാദിത്വത്തോടെ തന്നെയാണ് കാര്യങ്ങൾ നിർവ്വഹിച്ചുപോകുന്നത്. മറിച്ചുള്ള ആരോപണങ്ങളെല്ലാം രാഷ്ട്രീയപ്രേരിതമായിട്ടുള്ള ആരോപണങ്ങൾ

മാത്രമാണ്. രാഷ്ട്രീയപ്രേരിതമായി സഭയ്ക്കകത്ത് നടക്കുന്ന നടപടികളും പുറത്ത് നടക്കുന്ന സമരങ്ങളുടെയും ഗതി എന്തായിരിക്കുമെന്ന് ഞാൻ പറയാതെ തന്നെ പ്രതിപക്ഷത്തിന് അറിയാവുന്നതാണ്. അതാണ് ഇന്നലെ മൂന്നാറിലെ സമരത്തെപ്പറ്റി മാതൃഭൂമി കൊടുത്ത ഒരു വാർത്ത - ആ സമരം പെരുവഴിയിലായിപ്പോയി എന്നാണ് വാർത്ത വന്നിട്ടുള്ളത്. എത്രമാത്രം കൊട്ടിഘോഷിച്ച് ആരംഭിച്ച ഒന്നായിരുന്നു അത്. അതുകൊണ്ടുതന്നെ ജനങ്ങൾക്ക് നൽകിയ വാഗ്ദാനങ്ങൾ പൂർണ്ണമായും നിറവേറ്റുന്നതിനുള്ള പ്രവർത്തനങ്ങളാണ് സർക്കാർ നടത്തിക്കൊണ്ടിരിക്കുന്നത്. ഒരു ഭരണഘടനാ തകർച്ചയും ഇവിടെയുണ്ടായിട്ടില്ല. ഭരണഘടനാപരമായ മൂല്യങ്ങളെല്ലാം സംരക്ഷിച്ചുകൊണ്ടുതന്നെയാണ് ഈ സർക്കാർ മുന്നോട്ടുപോയിക്കൊണ്ടിരിക്കുന്നത്. അതിന്റെ ഫലമായി വലിയ ജനപിന്തുണയാണ് സർക്കാർ ആർജ്ജിച്ചുകൊണ്ടിരിക്കുന്നത്. ഇത് മറച്ചുവയ്ക്കുന്നതിനുള്ള യാതൊരു ശ്രമവും വിലപ്പോകില്ല.

മി. സ്പീക്കർ: ബഹുമാനപ്പെട്ട മന്ത്രി, അങ്ങേയ്ക്ക് സംസാരിക്കാം. ....

(ബഹളം).....Let him speak. പോയിന്റ് ഓഫ് ഓർഡർ അങ്ങേയ്ക്ക് അനുവദിക്കാം.

അതിനു മുമ്പാണ് അദ്ദേഹം എണ്ണീറ്റത്. പ്ലീസ്, പ്ലീസ്...ഇരിക്കൂ.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, എനിക്ക് കൂടുതലായൊന്നും പറയാനില്ല. ഇവിടെ ബഹുമാനപ്പെട്ട സ്പീക്കറും ബഹുമാനപ്പെട്ട മുഖ്യമന്ത്രിയും കാര്യങ്ങൾ ഔദ്യോഗികമായി പറഞ്ഞു. പ്രതിപക്ഷത്തിന് പറയാനുള്ളതും പറഞ്ഞു. ഞാൻ കിഫ്ബിക്കെതിരായി ഒരക്ഷരവും സംസാരിച്ചിട്ടില്ല, അതാണല്ലോ പ്രധാന പ്രശ്നം. സി.ഡി. നോക്കിക്കോളൂ, ഒരു പ്രശ്നവുമില്ല. ഒരിക്കലും അങ്ങനെ സംസാരിച്ചിട്ടില്ല, എനിക്ക് നല്ല ഓർമ്മയുണ്ട്. ഞാൻ സംസാരിച്ച പ്രശ്നം, കേരളപ്പിറവി മുതൽ ഇന്നുവരെ നമ്മുടെ പല ഭരണ വകുപ്പുകളിലും നടന്നുവരുന്ന വികസനത്തിന് തടസ്സമായിട്ടുള്ള ചില കാര്യങ്ങളെപ്പറ്റിയാണ്. അത് എവിടെയും പറയാവുന്ന കാര്യമാണ്. എന്റെ വകുപ്പിനെപ്പറ്റി ഞാൻ പറഞ്ഞു. അതിൽ പ്രധാനമായിട്ടും വന്ന പ്രശ്നം, നിങ്ങളുടെ ഗവൺമെന്റിന്റെ കാലത്ത് 4000 കോടി രൂപയിലേറെ വികസന പ്രവർത്തനങ്ങൾ ബഡ്ജറ്റിൽ പണമില്ലാതെ പ്രഖ്യാപിച്ചു. അതിനുമുമ്പും ചെയ്തിട്ടുണ്ട്. പക്ഷേ ഏറ്റവും കൂടുതൽ കഴിഞ്ഞ തവണയാണ് പ്രഖ്യാപിച്ചത്. കൂടുതൽ വർക്ക് ചെയ്തൊരു മന്ത്രിയാണ് ശ്രീ. വി. കെ. ഇബ്രാഹിം കുഞ്ഞ് എന്ന് ഞാൻ പറയാറുണ്ട്. അത് ആവർത്തിച്ചുപറയുന്നു. ഈ ഗവൺമെന്റ് വന്നപ്പോൾ ഒറ്റ പൈസയില്ല. ബഹുമാനപ്പെട്ട പ്രതിപക്ഷ നേതാവിന്റെ മണ്ഡലത്തിലെ 146 കോടി രൂപയുടെ

പാലത്തിന് ഒറ്റ പൈസയില്ല. അപ്പോൾ ഒരു മാസം ഇതെല്ലാം ഞാൻ നിറുത്തിവെച്ചു. പരിശോധിച്ചപ്പോൾ കരാറുപോലും ഒപ്പിടാത്തതൊന്നും തൽക്കാലം വേണ്ടെന്ന് വെച്ചു. ബാക്കി പണികളെല്ലാം നടത്തുകയാണ്. 2000 കോടി രൂപയുടേത് നടത്തുകയാണ്. ഇത് വേണ്ടിയിരുന്നില്ല; ഭരണഘടനാപരമായി ഇങ്ങനെ ചെയ്യാൻ നമുക്ക് അധികാരമില്ല. ഇതിനുമുമ്പും ചെയ്തിട്ടുണ്ട്. ഇത് പ്രാക്ടീസാണ്. ഇത് ധനകാര്യ വകുപ്പും മരാമത്ത് വകുപ്പും ചേർന്നാണ് നടത്തുന്നത്. സാധാരണഗതിയിൽ മരാമത്ത് വകുപ്പ് അറിയാതെയല്ല നടത്തുന്നത്. അപ്പോൾ ഇത് മാറ്റണം. ചെറിയ തലത്തിൽ ഇത്തവണയും വന്നു. ഇത് ബഡ്ജറ്റിൽ പറഞ്ഞാൽ ഞങ്ങൾക്ക് സന്തോഷമാണ്, അഭിമാനമാണ്. കാരണം നാടുമുഴുവൻ പറയാം. എന്നാൽ ധനകാര്യ വകുപ്പ് പണ്ടുമുതലേ അത് പറയാറില്ല. അതാണ് ഞാൻ ആ വാക്ക് പ്രയോഗിച്ചത്. ഇതാണ് വസ്തുത. നിങ്ങൾ നോക്കിക്കൊള്ളൂ. വേറൊന്നും ഞാൻ പറഞ്ഞിട്ടേയില്ല. കിഫ്ബിക്കെതിരെ പറഞ്ഞില്ലെന്ന് മാത്രമല്ല, അങ്ങയുടെ മണ്ഡലത്തിൽ നടക്കുന്ന വികസനം വരെ ഞാൻ പറഞ്ഞു. ഞാൻ ദീർഘിപ്പിക്കുന്നില്ല, കിഫ്ബിക്ക് അനുകൂലമായി മാത്രമേ പറഞ്ഞുള്ളൂ. കിഫ്ബിയുടെ വാർത്തയാണല്ലോ മലയാള മനോരമ കൊടുത്തത്. പക്ഷേ മലയാള മനോരമ അത് മനസ്സിലാക്കി. എന്റെ വിശദീകരണം വന്നപ്പോൾ പിന്നെ ഒറ്റക്ഷരം പറഞ്ഞില്ല. അല്ലെങ്കിൽ മലയാള

മനോരമ പറയും. എന്നാൽ അവർക്ക് പറയാനില്ല. ദയവായി ഇത് അംഗീകരിക്കുക. നിങ്ങളുടെ ഉദ്ദേശമെങ്കിലും നടന്നല്ലോ. ഞങ്ങൾക്ക് പറയാനുള്ളതും പറഞ്ഞു..... (ബഹളം).....

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ....., \*\*\*\*\*

ബഹുമാനപ്പെട്ട മുഖ്യമന്ത്രി ഒരു പ്രധാനപ്പെട്ട കാര്യം പറയുകയുണ്ടായി. \*\*\*\*\*എന്നു പറയുന്ന കേരളത്തിലെ.....(ബഹളം).....

മി. സ്പീക്കർ: ക്രമപ്രശ്നമാണ് പറയേണ്ടത്.....(ബഹളം)..... ഇരിക്കൂ, ഇരിക്കൂ.

ക്രമപ്രശ്നമെന്താണ്. ക്രമപ്രശ്നത്തിന്റെ പേരിൽ അങ്ങ് പ്രസംഗിക്കാൻ പോകരുത്.

ശ്രീ. പി. ടി. തോമസ്: ഞാനൊന്ന് പറഞ്ഞോട്ടെ. കേരളത്തിലെ പ്രമുഖനായ

\*\*\*\*\*പോകുന്ന യാത്രയയപ്പ് വേളയിൽ.....(ബഹളം).....

മി. സ്പീക്കർ: അതിലെന്താണ് ക്രമപ്രശ്നം? ശ്രീ. പി. ടി. തോമസ്,

രാഷ്ട്രീയമായ ആരോപണങ്ങൾക്കും പ്രത്യാരോപണങ്ങൾക്കും റൂൾ 304

ഉപയോഗിക്കരുത്.....(ബഹളം)..... അദ്ദേഹം പൂർത്തീകരിക്കട്ടെ. ശ്രീ. പി. ടി.

തോമസിനെപ്പോലെയുള്ള സീനിയറായ ആൾ എന്തിനാണ് ഇങ്ങനെ

പ്രകോപിപ്പിക്കാൻ നിൽക്കുന്നത്. അങ്ങ് ക്രമപ്രശ്നമാണോ പറയുന്നത്.

---

+ ബഹുമാനപ്പെട്ട സ്പീക്കറുടെ പരിഗണനയിലാണ്  
+ ബഹുമാനപ്പെട്ട സ്പീക്കറുടെ പരിശോധനയിലാണ്  
+ ബഹുമാനപ്പെട്ട സ്പീക്കറുടെ പരിശോധനയിലാണ്

ശ്രീ. പി. ടി. തോമസ്: ഞാൻ പറയുന്ന കാര്യം പൂർത്തിയാക്കാതെ എന്തുസംഭവിച്ചാലും ഞാൻ ഇരിക്കുന്ന പ്രശ്നമില്ല.....(ബഹളം).....

മി. സ്ലീക്കർ: അങ്ങ് ഒരു വാചകം കൊണ്ട് അങ്ങയുടെ ക്രമപ്രശ്നം പറഞ്ഞ് അവസാനിപ്പിക്കൂ.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട സ്ലീക്കർ, ഈ സഭയിലെ ഏതൊരു അംഗത്തിനും ചട്ടങ്ങൾ അനുസരിച്ച് പോയിന്റ് ഓഫ് ഓർഡർ ഉന്നയിക്കാനുള്ള അവകാശമുണ്ട്. ആ പോയിന്റ് ഓഫ് ഓർഡർ ഉന്നയിക്കുമ്പോൾ അങ്ങാണ് റൂൾ ചെയ്യേണ്ടത്. ദയവായി ഒരംഗത്തിനുള്ള അവകാശത്തെ നിഷേധിക്കുന്നത് ശരിയല്ല. അത് ഭരണ-പ്രതിപക്ഷ അംഗങ്ങൾക്ക് എല്ലാവർക്കുമുള്ള അവകാശമാണ്. അങ്ങ് അദ്ദേഹത്തെ പ്രസംഗിക്കാൻ അനുവദിച്ചു. അങ്ങ് അദ്ദേഹത്തിന് പോയിന്റ് ഓഫ് ഓർഡർ ഉന്നയിക്കാനുള്ള അവസരം കൊടുക്കണം, പ്രൊട്ടക്ഷൻ കൊടുക്കണം.

മി. സ്ലീക്കർ: പോയിന്റ് ഓഫ് ഓർഡറാണെങ്കിൽ അങ്ങ് ഉന്നയിക്കൂ.

ശ്രീ. പി. ടി. തോമസ് : സർ, ഞാൻ ഒരു സെക്കന്റ് കൊണ്ട് അവസാനിപ്പിക്കാം. എന്റെ ബഹുമാന്യനായ സുഹൃത്തും പണ്ട് എന്റെ

നാട്ടുകാരനുമായിരുന്ന \*\*\*\*+ അന്നും \*\*\*\*+ഉണ്ടായിരുന്നു. \*\*\*\*+

മി. സ്പീക്കർ : ഇതുകൊണ്ടാണ് അനുഭവം ഗുരു എന്ന് ഞാൻ പറയുന്നത്.

പ്രതിപക്ഷ നേതാവേ. ശ്രീ. പി. ടി. തോമസിന് ക്രമപ്രശ്നം ഉന്നയിക്കാൻ അനുവാദം കൊടുത്താൽ അദ്ദേഹം ഭൂരിപക്ഷവും ഇങ്ങനെയുള്ള രാഷ്ട്രീയ ആരോപണങ്ങൾ ഉന്നയിക്കാനാണ് ഉപയോഗപ്പെടുത്തുന്നതെന്നുള്ളത് നിർഭാഗ്യകരമായ ഒരു കാര്യമാണ്. ആ അനുഭവത്തിലാണ് ഞാൻ ഇത് പറയുന്നത്. അദ്ദേഹം ക്രമപ്രശ്നമാണ് ഉന്നയിക്കുന്നതെന്ന് പറഞ്ഞു. ഇപ്പോൾ അദ്ദേഹം ഉന്നയിച്ച കാര്യത്തിൽ ചട്ടപ്രകാരമുള്ള എന്ത് ക്രമപ്രശ്നമാണുള്ളത്. പ്രതിപക്ഷ നേതാവിന് അടുത്ത സബ്മിഷൻ ഉന്നയിക്കാം.

ശ്രീ. രമേശ് ചെന്നിത്തല: സർ, സംസ്ഥാന ഗവൺമെന്റിന് കൂടുതൽ രവാദിത്വം നഷ്ടപ്പെട്ട വിഷയം ഗൗരവപൂർവ്വം സർക്കാർ എടുക്കാത്തതിൽ പ്രതിഷേധിച്ച് പ്രതിപക്ഷം വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭയിൽ നിന്ന് പുറത്തുപോയി.)

(സഭവിട്ട് പുറത്തുപോയ അംഗങ്ങൾ അല്പസമയത്തിനുശേഷം സഭയിൽ

---

+ ബഹുമാനപ്പെട്ട സ്പീക്കറുടെ പരിശോധനയിലാണ്  
+ ബഹുമാനപ്പെട്ട സ്പീക്കറുടെ പരിശോധനയിലാണ്  
+ ബഹുമാനപ്പെട്ട സ്പീക്കറുടെ പരിശോധനയിലാണ്

തിരികെ പ്രവേശിച്ചു.)

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ) : സർ, പോയിന്റ് ഓഫ് ഓർഡർ. സബ്മിഷൻ എന്നുപറയുന്നത് റൂൾ 304 ആണെന്ന് ബഹുമാനപ്പെട്ട സ്പീക്കർക്ക് അറിയാമല്ലോ. ക്രമപ്രശ്നം അല്ലാത്ത സംഗതികളാണ് ഉന്നയിക്കേണ്ടത്. 304-ൽ invoke ചെയ്യുകഴിഞ്ഞാൽ ക്രമപ്രശ്നം അല്ലാത്ത സംഗതി ഉന്നയിക്കാൻ തീരുമാനിച്ചു കഴിഞ്ഞാൽ അതിൽ ക്രമപ്രശ്നമില്ല. 304 (iv)-ൽ "അതിൽ നിഗമന വിപരീതാർത്ഥ പദ പ്രയോഗമോ ദോഷാരോപണങ്ങളോ വിശേഷണങ്ങളോ അപകീർത്തികരമായ പ്രസ്താവനകളോ അടങ്ങുവാൻ പാടില്ലാത്തതാണ്. വ്യക്തമായി എഴുതിവച്ച 304 ഉപയോഗപ്പെടുത്തി ബഹുമാനപ്പെട്ട സ്പീക്കർ ഈ സബ്മിഷൻ അനുവദിക്കുമ്പോൾ അതിനുള്ളിൽ അടങ്ങിനിന്നല്ല ഇവിടെ സംസാരിച്ചത്. അതുകൊണ്ട് അതിന് വിപരീതമായി ശ്രീ. പി.ടി. തോമസ് സംസാരിച്ചതെല്ലാം റിക്കോർഡിൽ നിന്ന് മാറ്റണം.

മി. സ്പീക്കർ : പരിശോധിച്ചു നടപടി സ്വീകരിക്കാം.

ശ്രീ. പി. സി. ജോർജ്ജ് : സർ, .....

മി. സ്പീക്കർ : നിങ്ങൾക്ക് അവസരം തരാം. നിങ്ങൾ പറയുന്ന വിഷയം

സബ്മിഷനായി വരുന്നുണ്ട്. അങ്ങ് അവിടെ ഇരിക്കൂ.

ശ്രീ. എസ്. ശർമ്മ : സർ, ഇവിടെ നിയമവകുപ്പ് മന്ത്രി കാര്യങ്ങൾ വിശദീകരിച്ചു. രാഷ്ട്രീയ പാപ്പരത്ത് സംഭവിക്കുമ്പോൾ പ്രകടമാകുന്ന പ്രതിഫലനങ്ങളാണ് ഇവിടെ ഇന്ന് പ്രകടിപ്പിച്ചത്. കളക്ടീവ് റെസ്പോൺസബിളിറ്റിയെ സംബന്ധിച്ച് പറഞ്ഞു. നമ്മൾ ഇവിടെ കണ്ണു കൊണ്ട് കണ്ടതല്ലേ, കഴിഞ്ഞ മന്ത്രിസഭയിൽ അഞ്ചാം മന്ത്രിയെ ഉൾപ്പെടുത്തണമെന്ന തർക്ക പ്രശ്നം ഉയർന്നുവന്നപ്പോൾ അന്നത്തെ മന്ത്രിസഭയിലെ അംഗമായിരുന്ന ശ്രീ. ആര്യാടൻ മുഹമ്മദ് പറഞ്ഞത്, അങ്ങനെ ഉൾപ്പെടുത്തിക്കഴിഞ്ഞാൽ ഉമ്മൻ ചാണ്ടി മന്ത്രിസഭ കേരളത്തിലെ കോൺഗ്രസ്സിന്റെ അവസാനത്തെ മന്ത്രിസഭയായിരിക്കുമെന്ന് വിശദീകരിച്ചു. അന്നത്തെ ഗവൺമെന്റിന്റെ ഒന്നാം ബഡ്ജറ്റ് ശ്രീ. കെ. എം. മാണി അവതരിപ്പിച്ചപ്പോൾ, അപ്പുറത്ത് തൊട്ട് പുറകിലിരിക്കുന്ന ബഹുമാന്യനായ തിരുവഞ്ചൂർ രാധാകൃഷ്ണൻ ബഡ്ജറ്റിനെതിരെ പരസ്യമായ പ്രതികരണം നടത്തി കത്ത് മുഖ്യമന്ത്രിക്ക് കൊടുത്തു. അങ്ങനെ എത്രയോ സംഭവങ്ങളുണ്ടായി. അതൊന്നും ഇവിടെ അടിയന്തരപ്രമേയമായി ചർച്ച ചെയ്യപ്പെട്ടിട്ടില്ല, ചർച്ചയ്ക്കുള്ള അനുവാദം കൊടുക്കുകയും ചെയ്തിട്ടില്ല. അങ്ങ് അക്കാര്യം ഓർക്കുന്നുണ്ടാകും.

വിദ്യാർത്ഥികളെ വിവസ്ത്രരാക്കിയുള്ള പരിശോധന

പ്രതിപക്ഷനേതാവ് (ശ്രീ. രമേശ് ചെന്നിത്തല) : സർ, കേരളം വളരെ ആശയങ്കയോടുകൂടി നോക്കികണ്ട വിഷയത്തെ സംബന്ധിച്ചാണ് ഞാൻ സബ്മിഷൻ ഉന്നയിക്കുന്നത്. ഇന്നലെ നീറ്റ് പരീക്ഷ എഴുതാനായി...

മി. സ്പീക്കർ : അങ്ങ് നൽകിയ സബ്മിഷനിലെ അതേ വിഷയങ്ങൾ സംബന്ധിച്ച് ശ്രീ. എം. രാജഗോപാലൻ, ശ്രീ. കെ. സുരേഷ് കുറുപ്പ്, ശ്രീ. പി. സി. ജോർജ്ജ് തുടങ്ങിയ അംഗങ്ങളും നേരത്തേ നോട്ടീസ് നൽകിയിരുന്നു എന്നുകൂടി സഭയെ അറിയിക്കുകയാണ്.

ശ്രീ. രമേശ് ചെന്നിത്തല: സർ, നീറ്റ് പരീക്ഷ എഴുതാൻ പോയ വിദ്യാർത്ഥികളുടെയും വിദ്യാർത്ഥിനികളുടെയും വസ്ത്രമഴിച്ച് പരിശോധന നടത്തിയ സംഭവവുമായി ബന്ധപ്പെട്ടാണ് ഈ സബ്മിഷൻ ഞാൻ അവതരിപ്പിക്കുന്നത്. കഴിഞ്ഞ ഞായറാഴ്ച നീറ്റ് പരീക്ഷ എഴുതാനെത്തിയ വിദ്യാർത്ഥികളുടെ വസ്ത്രപരിശോധന അവരെ അപമാനിക്കുന്ന രീതിയിൽ അപരിഷ്കൃതമായി നടത്തിയതിൽ അതിശക്തമായ പ്രതിഷേധം കേരളത്തിന്റെ എല്ലാ ഭാഗത്തുനിന്നും ഇന്ന് ഉയർന്നുവരികയാണ്. അതിൽ ഞാൻ ശക്തമായ പ്രതിഷേധം ഇവിടെ രേഖപ്പെടുത്തുകയാണ്. കണ്ണൂർ ജില്ലയിലെ ചില സ്വകാര്യ സ്കൂളുകളിലാണ് ഇത്തരം

ഹീനമായ രീതിയിൽ വിവസ്ത്രമാക്കിയുള്ള പരിശോധന നടന്നതെന്നാണ് മാധ്യമങ്ങൾ റിപ്പോർട്ട് ചെയ്തിട്ടുള്ളത്. മെറ്റൽ ഡിറ്റക്ടർ ഉപയോഗിച്ചുള്ള പരിശോധനയ്ക്ക് ശേഷമാണ് വിവസ്ത്രമാക്കിയുള്ള ദേഹപരിശോധന നടത്തിയത്. പരീക്ഷ എഴുതുന്ന കാര്യത്തിൽ എപ്പോഴും ബന്ധപ്പെട്ട ബോർഡുകൾ ചില നിബന്ധനകളും മാനദണ്ഡങ്ങളും നോംസുകളുമൊക്കെ പ്രഖ്യാപിക്കാറുണ്ട്. വിദ്യാർത്ഥികൾ അത് അംഗീകരിക്കാറുമുണ്ട്. പക്ഷെ, അത് അവരുടെ വ്യക്തിത്വത്തെ തകർക്കുന്ന രീതിയിലാകരുത്. സി.ബി.എസ്.ഇ.-യുടെ ഇന്നലത്തെ നിബന്ധനകൾ വളരെ ക്രൂരവും അംഗീകരിക്കാൻ കഴിയാത്തതുമായ രീതിയിലാണ്. പരീക്ഷ എഴുതാൻ വരുന്ന കുട്ടികളെ അപമാനിക്കുന്ന രീതിയിലും ഭീതിയിലാഴ്ന്ന രീതിയിലും മാനസിക സംഘർഷങ്ങൾ ഉണ്ടാകുന്ന തരത്തിലുമാണ് ഇന്നലെ കാര്യങ്ങൾ സംഭവിച്ചത്. പല വിദ്യാർത്ഥികൾക്കും ഇട്ട വസ്ത്രം മാറ്റി പുതിയ വസ്ത്രം ധരിക്കേണ്ടി വന്നു, ചില കുട്ടികൾക്ക് രക്ഷകർത്താക്കൾ കടയിൽ പോയി വേറെ വസ്ത്രം വാങ്ങിക്കൊണ്ടുവന്ന് ധരിക്കേണ്ടിവന്നു, ശിരോവസ്ത്രം മാറ്റേണ്ടി വന്നു, ചില വിദ്യാർത്ഥികൾക്ക് അടിവസ്ത്രം അഴിച്ചുമാറ്റി പുറത്തുനിന്ന മാതാപിതാക്കളുടെ കയ്യിൽ കൊടുക്കേണ്ടി വന്നു. വളരെ ദുഃഖകരമായ സംഭവമല്ലേയിത്? മാത്രമല്ല, ചിലരുടെ ചുരിദാറിന്റെ കൈ വെട്ടിമാറ്റി. ഇതൊക്കെ മനുഷ്യാവകാശലംഘനവും

ക്രിമിനൽ കുറ്റവുമാണ്. സി.ബി.എസ്.ഇ.-ക്ക് അധികാരം കൊടുത്തത് ആരാണ്; ഇത് എന്ത് നടപടിയാണ്? ശാന്തമായ മനസ്സോടുകൂടിയാണ് പരീക്ഷ എഴുതേണ്ടത്. മാനസികമായ പ്രയാസങ്ങളോടുകൂടി പരീക്ഷ എഴുതുന്ന കുട്ടികൾക്കുണ്ടാകുന്ന പ്രതിസന്ധി എത്രമാത്രം വലുതാണെന്നുള്ള കാര്യം നമ്മൾ ആലോചിക്കേണ്ടതാണ്. ബോംബും തോക്കുമായിട്ട് വന്നാണോ ആരെങ്കിലും പരീക്ഷ എഴുതുന്നത്. അങ്ങനെ ആരും പരീക്ഷയ്ക്ക് വരാറില്ലല്ലോ. വിദേശരാജ്യങ്ങളിൽ പരീക്ഷ എഴുതുന്നതിന് മുമ്പ് കുട്ടികൾക്ക് കൗൺസിലിംഗ് കൊടുക്കാറുണ്ട്. വിദേശ രാജ്യത്ത് മാത്രമല്ല നമ്മുടെ നാട്ടിലുമുണ്ട്. കുട്ടികൾക്ക് നല്ല കൗൺസിലിംഗ് കൊടുത്താണ് പരീക്ഷ എഴുതാൻ വേണ്ടി വിടുന്നത്. പരീക്ഷയ്ക്കുള്ള മാനദണ്ഡങ്ങൾ തയ്യാറാക്കുന്ന സി.ബി.എസ്.ഇ. ബോർഡിലുള്ളവർക്ക് ഇത് അറിയാത്തതാണോ? അവരുടെ ഭാഗത്തുനിന്നുണ്ടായ വീഴ്ചയാണോ; അതോ സൂക്ഷ്മ ചെയ് സാഹസമാണോ? സൂക്ഷ്മ ചെയ്താണെന്ന് ഞാൻ കരുതുന്നില്ല. സി.ബി.എസ്.ഇ. പുറപ്പെടുവിച്ച ചില മാനദണ്ഡങ്ങളാണ് ഇക്കാര്യത്തിലേയ്ക്ക് വഴിതെളിച്ചിട്ടുള്ളതെന്നാണ് മനസ്സിലാക്കാൻ കഴിഞ്ഞത്. മനുഷ്യത്വത്തെ അവഹേളിക്കുന്ന, അതോടൊപ്പം ആത്മാഭിമാനത്തെ ചോദ്യം ചെയ്യുന്ന, അപമാനിക്കുന്ന തരത്തിലായിരുന്നു ഇന്നലെ ഈ മാനദണ്ഡങ്ങളുടെ അടിസ്ഥാനത്തിൽ പരിശോധന നടത്തിയത്. മനുഷ്യാവകാശ കമ്മീഷൻ ഇന്നലെ

കേസെടുത്തു. അത് വളരെ നല്ല നടപടിയാണ്. ഈ സഭ ഒറ്റക്കെട്ടായി ഇക്കാര്യത്തിൽ ശക്തമായ പ്രതിഷേധം രേഖപ്പെടുത്തേണ്ടതാണ്. ബഹുമാന്യനായ മുഖ്യമന്ത്രി സി.ബി.എസ്.ഇ.-ക്കും അതോടൊപ്പം കേന്ദ്ര ഗവൺമെന്റിലും കേരളത്തിന്റെ പ്രതിഷേധം അറിയിക്കണം. മേലിൽ ഇത്തരം പരീക്ഷകൾ ഉണ്ടാകുമ്പോൾ, നീറ്റലൂ, ദേശീയ തലത്തിലുണ്ടാകുന്ന പരീക്ഷകളിൽ ഇത്തരം മനുഷ്യത്വരഹിതവും ക്രൂരവുമായ പരിശോധന നടപടികൾ നിർത്തിവയ്ക്കാൻ ആവശ്യപ്പെടണമെന്ന് ഞാൻ അഭ്യർത്ഥിക്കുകയാണ്.

മി. സ്പീക്കർ: സബ്മിഷൻ എഴുതി തന്ന എല്ലാ അംഗങ്ങൾക്കും ഒരു വാചകം പറയാം.

ശ്രീ. കെ. സുരേഷ് കുറുപ്പ് : സർ, ഇന്നുവരെ ഒരു പരീക്ഷ കേന്ദ്രത്തിലും വിദ്യാർത്ഥികളോട് കാണിക്കാത്ത ക്രൂരതയാണ് നീറ്റ് പരീക്ഷ കേന്ദ്രത്തിൽ സി.ബി.എസ്.ഇ. അധികൃതർ നടപ്പിലാക്കിയത്. എന്ത് അടിസ്ഥാനത്തിലാണ് നമ്മുടെ നാട്ടിലെ കുഞ്ഞുങ്ങളുടെ വസ്തുതകൾ പരിശോധന നടത്തിയത്; അടിവസ്തു ധരിക്കാതെ പരീക്ഷാ ഹാളിൽ പോയിരുന്ന് പരീക്ഷ എഴുതാൻ പറഞ്ഞത്? ഇത് ഏറ്റവും ക്രൂരവും നിന്ദ്യവുമായ നടപടിയാണ്. ഇതിന് ഉത്തരവാദികളായവരുടെ പേരിൽ കേസെടുക്കണം. ഇതിനെപ്പറ്റി കേന്ദ്ര

ഗവൺമെന്റിനോട് കൃത്യമായി പരാതിപ്പെടണമെന്നാണ് എനിക്ക് പറയാനുള്ളത്.

മി. സ്പീക്കർ: സഹോദരിമാരുടെ വസ്തുഷ്ഠിപം നടത്തിയ ദുശ്ശാസനന്മാരുടെ മനോഭാവമാണ്.

ശ്രീ. എം. രാജഗോപാലൻ : സർ, ഞാൻ വീട്ടുകാരമായി ഫോണിൽ സംസാരിച്ചപ്പോൾ മകൾക്ക് ഫോൺ കൊടുത്തു. അവർ എനോട് സംസാരിക്കുമ്പോൾ ഈ ഷോക്കിൽ നിന്ന് പൂർണ്ണ വിമുക്തയായിരുന്നില്ല. ഇനി ഒരു കുട്ടിക്കും ഈ ഗതിവരാൻ പാടില്ലെന്നും ഇതിൽ ഗവൺമെന്റ് ഇടപെടണമെന്നുമായിരുന്നു ആ കുട്ടിയുടെ അപേക്ഷ. അധ്യാപികയാണ് ആ കുട്ടിയുടെ അമ്മ. ഞങ്ങളുടെ സ്വപ്നങ്ങളെല്ലാം ആ നിമിഷം ഇല്ലാതായി. മറ്റുള്ളവരുടെ മുഖത്തുനോക്കാൻ കഴിയാതെ തലകുനിച്ചു പരീക്ഷ ഹാളിലേയ്ക്ക് പോകുന്ന മകളുടെ മുഖം മനസ്സിൽ നിന്ന് മാഞ്ഞുപോയെന്നായിരുന്നു അമ്മയുടെ ഹൃദയ നൊമ്പരം. മറ്റൊരു അമ്മ പ്രതികരിച്ചത്, വളരെ രോഷത്തോടെയാണ്. മകളുടെ അഭിമാനത്തിനാണ് അവർ വിലയിട്ടതെന്നാണ് പറഞ്ഞത്. കുട്ടികളുടെ മാനസികനിലയെ പോലും തകർക്കുന്ന നിയന്ത്രണങ്ങൾ അടിച്ചേൽപ്പിക്കുന്നത് പരിഷ്കൃത സമൂഹത്തിന് ഒരുതരത്തിലും അംഗീകരിക്കാനാകില്ലെന്ന ബഹുമാനപ്പെട്ട മുഖ്യമന്ത്രിയുടെ പ്രതികരണവും അന്വേഷണത്തിന് ഉത്തരവിട്ടുകൊണ്ടുള്ള

ഇടർന്നടപ്പികളും കേരളീയ സമൂഹം പരക്കെ സ്വാഗതം ചെയ്യുന്നതാണ്. നമ്മുടെ നാടിനെ അപമാനിക്കുന്ന ഇത്തരം സംഭവങ്ങൾ ആവർത്തിക്കാതിരിക്കാനുള്ള ജാഗ്രതാപൂർണ്ണമായ നടപടികൾ സ്വീകരിക്കണമെന്നാണ് ഗവൺമെന്റിനോട് സബ്മിഷന്റെ ഭാഗമായി ആവശ്യപ്പെടാനുള്ളത്.

ശ്രീ. പി. സി. ജോർജ്ജ്: സർ, ഇതെല്ലാം മുഖ്യമന്ത്രിയുടെ തലയിൽ വയ്ക്കണമെന്ന് നിർബന്ധമുണ്ടോ എന്നാണ് ഈ സഭയോട് എനിക്ക് ചോദിക്കാനുള്ളത്. മാതൃഭൂമി പത്രത്തിൽ വിശദമായി വന്ന വാർത്തയുടെ അടിസ്ഥാനത്തിൽ ഇന്നലെ വിദ്യാഭ്യാസത്തിന്റെ ധനാഭ്യർത്ഥന ചർച്ചയിൽ വളരെ വിശദമായി ഞാൻ ഇക്കാര്യം പറഞ്ഞു. സാംസ്കാരിക വകുപ്പുമന്ത്രിയും വിദ്യാഭ്യാസ വകുപ്പുമന്ത്രിയും ഇവിടെയുണ്ടായിരുന്നു. ഒരക്ഷരവും മിണ്ടിയില്ല. മാതൃഭൂമിയിലെ വാർത്ത കണ്ടപ്പോൾ ഇത് യു.പി.-യിലോ ബീഹാറിലോ നടന്നതായിരിക്കുമെന്നാണ് ഞാൻ കരുതിയത്. മൂന്നുപ്രാവശ്യം വായിച്ചപ്പോഴാണ് ഇത് കേരളത്തിലാണെന്ന് മനസ്സിലായത്. നഗ്നത കാണുന്നത് മാനസിക രോഗത്തിന്റെ ഭാഗമാണ്. 'നീറ്റ്' എക്സാമിനേഷൻ എഴുതാൻ പോയ വിദ്യാർത്ഥികളോട് ഇത്രയും മോശമായി പെരുമാറുകയാണ്. വിദ്യാഭ്യാസ വകുപ്പുമന്ത്രിയും സാംസ്കാരിക വകുപ്പുമന്ത്രിയും ഇവിടെ ഉണ്ടായിരുന്നിട്ടും എന്തുകൊണ്ട് മറുപടി പറഞ്ഞില്ല? എന്നിട്ട് ഇപ്പോൾ

എല്ലാവരും ആവേശം കൊള്ളുകയാണ്. ഞാനാണ് ഇന്നലെ ഈ സഭയിൽ ഇക്കാര്യം സംസാരിച്ചത്.

മി. സ്പീക്കർ: പ്ലീസ്.....ഇരിക്കൂ.....അങ്ങയുടെ വികാരം ശരിയാണ്. പ്ലീസ്.... ഇരിക്കൂ. സഭ ഒന്നടങ്കം ഇതിനെതിരെ പ്രതിഷേധിച്ചുകൊണ്ടിരിക്കുകയാണ്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ഇക്കാര്യം ഞാൻ അറിഞ്ഞില്ല. മറുപടി പറയുന്ന സമയത്ത് ഇക്കാര്യം പറയണമായിരുന്നു. അറിയാത്ത കാര്യത്തിന് എങ്ങനെയാണ് മറുപടി പറയുക?

വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, ധനാഭ്യർത്ഥന ചർച്ചയ്ക്ക് മറുപടി പറഞ്ഞ സമയത്ത് ഞാൻ ഇതിനെക്കുറിച്ച് പറഞ്ഞിരുന്നു. അപ്പോൾ അങ്ങ് ഈ സഭയിൽ ഇല്ലായിരുന്നു.

മി. സ്പീക്കർ: ശ്രീ. പി. സി. ജോർജ്ജ്, ഈ സഭ ഒന്നടങ്കം പ്രതിഷേധിക്കേണ്ട ഒരു കാര്യത്തിൽ ഇങ്ങനെ അനാവശ്യമായ തർക്ക വിതർക്കങ്ങൾ ഉണ്ടാക്കേണ്ട. പ്ലീസ്..... ഇരിക്കൂ.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ പ്രതിപക്ഷനേതാവും മറ്റംഗങ്ങളും സംസാരിച്ചവരും സംസാരിക്കാത്തവരുമെല്ലാം ഒരേ വികാരത്തിലാണ്.

ആ വികാരത്തൊടൊപ്പം ഞാനും പങ്കുചേരുകയാണ്. ഇത് അങ്ങേയറ്റം അപരിഷ്കൃതവും ക്രൂരവുമായ നടപടിയാണ്. ഒരു വിദ്യാർത്ഥി പരീക്ഷ എഴുതാൻ പോകുന്നത് സ്വന്തം സൂളിലായാൽപ്പോലും പരീക്ഷാ ഘട്ടത്തിൽ ഒരു മാനസിക പ്രക്ഷുബ്ധാവസ്ഥയുണ്ടാകും. സ്വന്തം സൂളിലല്ലാതിരിക്കുമ്പോഴുണ്ടാകുന്ന ഒരു പരിഭ്രമവുമുണ്ടാകും. ശാന്തമായ മാനസികാവസ്ഥയോടെയാണ് ഏത് കുട്ടിയും പരീക്ഷ എഴുതാൻ പോകേണ്ടത്. അനാവശ്യമായ മാനസികാഘാതം കുട്ടികളിലുണ്ടാകത്തക്ക രീതിയിലുള്ള ഇടപെടലാണ് 'നീറ്റ്' പരീക്ഷയുടെ ഭാഗമായി ഉണ്ടായിരിക്കുന്നത്. കേരളത്തിൽ ഇത്തരം പ്രശ്നങ്ങൾ വരുമ്പോൾ അത് ദേശീയ തലത്തിൽത്തന്നെ ശ്രദ്ധിക്കപ്പെടും. കാരണം കേരളം സംസ്കാര സമ്പന്നമായ ഒരു സംസ്ഥാനമാണ്. ഇവിടെ നടക്കാൻ പാടില്ലാത്ത കാര്യങ്ങൾ നടക്കുന്നുവെന്ന് കേൾക്കുമ്പോൾ ദേശീയ തലത്തിൽത്തന്നെ ശ്രദ്ധിക്കപ്പെടും. കേരളത്തിൽ എന്താണ് നടക്കുന്നതെന്ന് ചോദിച്ചുകൊണ്ട് ഹൈദരാബാദിലുള്ള ഒരു വിദ്യാർത്ഥി പ്രവർത്തകൻ ഇന്നലെ എനിക്കൊരു സന്ദേശം അയച്ചു. ഈ വാർത്തകളെല്ലാം വന്നതിന്റെ അടിസ്ഥാനത്തിൽ ഇക്കാര്യം പരിശോധിക്കണമെന്ന് ഇന്നലെത്തന്നെ പോലീസിനാവശ്യമായ നിർദ്ദേശങ്ങൾ നൽകിയിരുന്നു. പ്രത്യേകിച്ച് ഒരു കേസ് , അത് ഒരു കാരണവശാലും പാടില്ലാത്തതാണ്. വസ്തുതകളുടെ കൈ മുറിച്ചുവെന്നുള്ളത്

നാം കാണുന്നുണ്ട്. എന്നാൽ അടിവസ്തു ഉൾരിയെന്ന് പറയുന്നത് എത്രമാത്രം മാസനികാഘാതമാണ് കുട്ടികളിലുണ്ടാക്കുക. അതിനെക്കുറിച്ച് നിയമപരമായി പരിശോധിക്കണമെന്നും ആവശ്യമായ പരിശോധന നടത്തി കേസെടുക്കണമെന്നും ഇന്നലെത്തന്നെ പോലീസിന് നിർദ്ദേശം നൽകിയിട്ടുണ്ട്. ഇവിടെ വ്യാപകമായ ആക്ഷേപങ്ങളാണ് ഉയർന്നുവന്നിട്ടുള്ളത്. സി.ബി.എസ്.ഇ.-യുടെ കർക്കശവും ബുദ്ധിരഹിതവുമായ നിബന്ധനകളും ഡ്രസ് കോഡുമാണ് ഇത്തരം ആക്ഷേപങ്ങൾക്ക് ഇടയാക്കിയത്. ബഹുമാന്യനായ പ്രതിപക്ഷനേതാവ് ചൂണ്ടിക്കാണിച്ചതുപോലെ അത് മനസ്സിലാക്കാൻ കഴിയാത്ത ഒട്ടേറെ കാര്യങ്ങൾ ഇതിനകത്തുണ്ട്. കേരളത്തിലെ തിരുവനന്തപുരം, എറണാകുളം, തൃശ്ശൂർ, കോഴിക്കോട്, കണ്ണൂർ എന്നീ അഞ്ച് ജില്ലകളിലെ വിവിധ കേന്ദ്രങ്ങളിലാണ് 'നീറ്റ്' പരീക്ഷ നടന്നത്. കണ്ണൂർ ജില്ലയിലെ ആർമി പബ്ലിക് സ്കൂൾ, കുഞ്ഞുമംഗലം ട്രസ്റ്റ് ഇംഗ്ലീഷ് മീഡിയം സ്കൂൾ, എറണാകുളം ജില്ലയിൽ കുറുപ്പംപടി സെന്റ് മേരീസ് പബ്ലിക് സ്കൂൾ എന്നിവിടങ്ങളിലെ പരീക്ഷാർത്ഥികളായ വിദ്യാർത്ഥികളോട് അധികൃതരുടെ ഭാഗത്തുനിന്നുമുണ്ടായ പെരുമാറ്റവും വസ്തു പരിശോധനയുമാണ് പരാതിക്കിടയാക്കിയത്. ചില വിദ്യാലയങ്ങളിൽ വിദ്യാർത്ഥികളുടെ വസ്തുങ്ങളുടെ കൈ മുറിച്ചുമാറ്റുകയും ലോഹ ബട്ടണുകളും സിബ്ബുകളും നീക്കം ചെയ്യുകയും ചെയ്തു

നടപടി വിദ്യാർത്ഥികളിൽ വലിയ മനോവിഷമമുണ്ടാക്കിയിട്ടുണ്ട്. ഈ നടപടി ആർക്കും ന്യായീകരിക്കാനാവില്ല. വിദ്യാർത്ഥികളെ ഡ്രസ് കോഡ് നിബന്ധനകളുടെ അടിസ്ഥാനത്തിൽ പരിശോധിച്ചാണ് പരീക്ഷാ ഹാളിലേയ്ക്ക് പ്രവേശിപ്പിച്ചത്. പല വിദ്യാർത്ഥികളും അത് നിരസിക്കുകയും മാറി നിൽക്കുകയും ചെയ്തു. സ്കൂൾ അധികൃതർ മേലുദ്യോഗസ്ഥന്മാരുമായി ബന്ധപ്പെട്ടശേഷം ഇത്തരം വിദ്യാർത്ഥികളെ പരീക്ഷ എഴുതാൻ അനുവദിക്കുകയും നഷ്ടപ്പെട്ട സമയം വകവെച്ചുകൊടുക്കുകയും ചെയ്തിട്ടുണ്ട്. കണ്ണൂർ ജില്ലയിലെ ആർമി പബ്ലിക് സ്കൂളിലുണ്ടായ സംഭവത്തിന്റെ ഗൗരവം മനസ്സിലാക്കി വനിതാ പോലീസുദ്യോഗസ്ഥരുടെ നേതൃത്വത്തിൽ രക്ഷിതാക്കളേയും കുട്ടികളേയും നേരിൽ കാണുകയും ഉണ്ടായ സംഭവങ്ങളുടെ നിജസ്ഥിതി ഇന്നലെത്തന്നെ അന്വേഷിക്കുകയും ചെയ്തിട്ടുണ്ട്. തുടർന്ന് ബന്ധപ്പെട്ടവരുടെ വീടുകളിൽ നേരിട്ട് ചെന്ന് അന്വേഷണം നടത്താൻ ഒരു വനിതാ പോലീസ് ഇൻസ്പെക്ടറെ ചുമതലപ്പെടുത്തുകയും ചെയ്തു. ഈ അന്വേഷണത്തിൽ വെളിവാകുന്ന വസ്തുതയനുസരിച്ച് തുടർ നടപടികൾ സ്വീകരിക്കുന്നതാണ്. എറണാകുളം ജില്ലയിലെ കുറുപ്പംപടി സെന്റ് മേരീസ് സ്കൂളിൽ ഒരു വിദ്യാർത്ഥിക്ക് പരീക്ഷ എഴുതാൻപോലും പറ്റിയില്ലെന്ന പരാതിയും ഉയർന്നുവന്നിട്ടുണ്ട്. ഇതുസംബന്ധിച്ച് അന്വേഷിക്കുന്നതാണ്. കേരളത്തിന്റെ സംസ്കാരത്തിന് യോജിക്കാത്ത ഇത്തരം

സംഭവങ്ങൾക്ക് അടിസ്ഥാന കാരണം സി.ബി.എസ്.ഇ.-യുടെ ഡ്രസ് കോഡും മറ്റ് നിബന്ധനകളുമാണ്. ഒരു തരത്തിലുമുള്ള ലോഹ സാധനങ്ങളും ദേഹത്തുണ്ടാകാൻ പാടില്ലെന്ന വ്യവസ്ഥയാണ് ലോഹ ബട്ടണുകൾപോലും നീക്കുന്നതിലേക്ക് എത്തിച്ചത്. മുറിക്കയൻ വസ്ത്രങ്ങളേ പാടുള്ളൂവെന്നും ഡ്രസ് കോഡിൽ നിർദ്ദേശിച്ചിരുന്നു. കുട്ടികളുടെ സൽവാനിന്റെ കൈ മുറിച്ചുമാറ്റുന്നതിലേക്ക് എത്തിച്ചത് ഈ നിബന്ധനയാണ്. പരീക്ഷാ ക്രമക്കേട് തടയാനെന്ന പേരിൽ സി.ബി.എസ്.ഇ. കൊണ്ടുവന്ന ഡ്രസ് കോഡും മറ്റ് നിബന്ധനകളും വിദ്യാർത്ഥികൾക്ക് വളരെയേറെ മനോവിഷമവും സമ്മർദ്ദവുമുണ്ടാക്കിയിട്ടുണ്ടെന്ന കാര്യം കേന്ദ്ര സർക്കാരിന്റെ ശ്രദ്ധയിൽപ്പെടുത്തുന്നതാണ്.

അസ്വാഭാവിക മരണം

ശ്രീ. പി. വി. അൻവർ: സർ, എന്റെ മണ്ഡലത്തിൽ വഴിക്കടവ് പോലീസ് സ്റ്റേഷനുകീഴിൽ 2016 ഫെബ്രുവരിയിലുണ്ടായ അസ്വാഭാവിക മരണത്തെക്കുറിച്ചാണ് സബ്മിഷൻ. കോയിക്കര മാത്യു എന്ന വ്യക്തി 19.02.2016-ന് തന്റെ പരമ്പിന്റെ തൊട്ടടുത്തുള്ള പരമ്പിലേക്ക് നടന്നുപോകുന്നവഴി ഇലക്ട്രിക് ഷോക്കേറ്റ് മരിക്കുകയുണ്ടായി. തൊട്ടടുത്ത പരമ്പിൽ വന്യമൃഗ ശല്യം തടയുന്നതിനുവേണ്ടി സാധാരണ ഇലക്ട്രിക് ഫെൻസിംഗ് ചെയ്യാറുണ്ട്. വൈദ്യുതിയുടെ പവർ കുറച്ച്

റെഗുലേറ്റ് ചെയ്ത് സാധാരണ ഗതിയിൽ മൃഗശല്യത്തിൽനിന്ന് കാർഷിക മേഖലയെ രക്ഷിക്കാനുള്ള സംവിധാനം ഈ നാട്ടിലുള്ളതാണ്. ഇത്തരമൊരു സംവിധാനങ്ങളുമില്ലാതെ ഇലക്ട്രിസിറ്റി ബോർഡ് അറിയാതെ ഇലക്ട്രിക് ലൈനിൽനിന്ന് നേരിട്ട് വൈദ്യുതിയെടുത്ത് കൊടുക്കുന്ന ചില സംവിധാനം നാട്ടിൽ നടക്കുന്നുണ്ട്. ഒരു കാരണവശാലും വൈദ്യുതിയില്ലാത്ത പ്രദേശത്തുകൂടിയാണ് അദ്ദേഹം നടന്നുപോയത്. പക്ഷേ മറ്റ് വ്യക്തികൾ ചെയ്ത ഇലക്ട്രിക് ഫെൻസിംഗിൽ അറിയാതെ തട്ടുകയും മരണപ്പെടുകയും ചെയ്തു. മരണപ്പെട്ട അദ്ദേഹത്തിന്റെ ബോധി 200 മീറ്റർ അകലെ കൊണ്ടിട്ടു. ആളുകൾ അന്വേഷിച്ച് വന്നുനോക്കുമ്പോൾ ബോധി കിടക്കുന്നത് 200 മീറ്റർ അകലെയാണ്. 2016 ഫെബ്രുവരി 27-നതന്നെ അദ്ദേഹത്തിന്റെ ഭാര്യ കേസ് ഫയൽ ചെയ്യുകയും വഴിക്കടവ് പോലീസ് സ്റ്റേഷനിൽ 73/2016 ആയി എഫ്.ഐ.ആർ. തയ്യാറാക്കിയിട്ടുള്ളതുമാണ്. പക്ഷേ ഇന്നുവരെ അതിലെ പ്രതികളെ പിടിച്ചിട്ടില്ല. ഇലക്ഷൻ തൊട്ടുമുമ്പ് നടന്ന സംഭവമാണിത്. എക്കാലത്തും അവിടെ യു.ഡി.എഫ്.-ന് അനുകൂലമായി വോട്ട് ചെയ്യുന്ന ആളുകൾ ഈ ഒരു വിഷയത്തിന്റെ പേരിൽ ശക്തമായി പ്രതിഷേധിക്കുകയും ചെയ്ത ഒരു പ്രദേശമാണ്. എൽ.ഡി.എഫ്. ഗവൺമെന്റ് വന്നതിനുശേഷം സ്ഥലം എം.എൽ.എ. എന്ന നിലയ്ക്ക് ബഹുമാനപ്പെട്ട മുഖ്യമന്ത്രിക്ക് ഞാൻ പരാതി

നൽകുകയും അതിന്റെ അടിസ്ഥാനത്തിൽ അന്വേഷണം നടത്തുകയും ചെയ്തു. പക്ഷേ ഇന്നുവരെ ഒരാളെയും ഇതിന്റെ പേരിൽ അറസ്റ്റ് ചെയ്തിട്ടില്ല. ലോക്കൽ പോലീസാണ് ഈ കേസ് അന്വേഷിച്ചുകൊണ്ടിരിക്കുന്നത്. നിലമ്പൂരിലെ കോൺഗ്രസ്സ് ഓഫീസിൽ മരണപ്പെട്ട രാധയുടെ മരണവുമായി ബന്ധപ്പെട്ട് അന്നത്തെ യഥാർത്ഥ പ്രതികളെ രക്ഷിച്ച അതേ പോലീസ് തന്നെയാണ് ഈ കേസും അന്വേഷിക്കുന്നതെന്നാണ് നാട്ടിൽ പറയപ്പെടുന്നത്. അതുകൊണ്ട് ബഹുമാനപ്പെട്ട മുഖ്യമന്ത്രി അടിയന്തരമായി ഇടപെട്ട് ഈ കേസ് ക്രൈം ബ്രാഞ്ച് ഉൾപ്പെടെയുള്ള ഏജൻസിയെ ഏല്പിച്ച് ഇതിലെ യഥാർത്ഥ പ്രതികളെ കണ്ടെത്തണമെന്നാണ് എനിക്ക് അഭ്യർത്ഥിക്കാനുള്ളത്.

മുഖ്യമന്ത്രി (ശ്രീ. പിണറായി വിജയൻ): സർ, മലപ്പുറം വഴിക്കടവ് വില്ലേജിൽ മാത്യു കൃഷിയിടത്തിൽ മരിച്ചുകിടന്നതുമായി ബന്ധപ്പെട്ട് വഴിക്കടവ് പോലീസ് സ്റ്റേഷനിൽ ക്രൈം നമ്പർ 73/2016 - ആയി കേസ് രജിസ്റ്റർ ചെയ്തിട്ടുണ്ട്. പോസ്റ്റ്മോർട്ടം നടത്തിയതിൽനിന്നും വൈദ്യുതഘാതമാണ് മരണ കാരണമെന്ന് അറിവായതിനാൽ IPC 304, ഇലക്ട്രിസിറ്റി ആക്ട് 135 (1) (a), 150 എന്നീ വകുപ്പുകൾ ചേർത്ത് അന്വേഷണം നടത്തിവരികയാണ്. 19.02.2016-ന് കൃഷിയിടത്തിൽ പോയ മാത്യുവിന് പ്രസ്തുത സ്ഥലത്ത് അബദ്ധത്തിൽ ഇലക്ട്രിക് ഷോക്ക്

ഏൽക്കാനുള്ള സാധ്യതയില്ലാത്തതാണ്. കനാലിലൂടെ പോകുന്ന സമയം വഴിയിൽ പന്നിയെ പിടിക്കുന്നതിനായി ആരെങ്കിലും ഒരുക്കിയ കെണിയിൽപ്പെട്ട് ഷോക്ക് ഏൽക്കാനുള്ള സാധ്യതയുള്ളതിനാൽ ആയതിനെപ്പറ്റി കൂടുതൽ അന്വേഷണം നടത്തിവരുന്നു. ഈ സംഭവത്തെത്തുടർന്ന് നാട്ടുകാരായ ബാലകൃഷ്ണൻ, ഹംസ എന്നിവർ ഒളിവിൽ പോകുകയും മഞ്ചേരി സെഷൻസ് കോടതിയിൽനിന്ന് മുൻകൂർ ജാമ്യം നേടിയിട്ടുള്ളതുമാണ്. മേൽപ്പറഞ്ഞ രണ്ടുപേർക്കും ഈ കേസിൽ പങ്കുണ്ടോയെന്നും ഇലക്ട്രിക് ഷോക്ക് ഏല്ക്കാനുണ്ടായ സാഹചര്യത്തെപ്പറ്റിയും കുറ്റമറ്റ രീതിയിൽ അന്വേഷണം നടത്തുന്നതിന് ജില്ലാ ക്രൈം ബ്രാഞ്ച് ഡിവൈ.എസ്.പി.-യെ ചുമതലപ്പെടുത്തിയിട്ടുണ്ട്. ഇക്കാര്യത്തിൽ അന്വേഷണം ത്വരിതപ്പെടുത്തി നിജസ്ഥിതി പുറത്തുകൊണ്ടുവരുന്നതിനുള്ള അടിയന്തര നടപടികൾ സ്വീകരിക്കുന്നതാണ്.

മി. സ്പീക്കർ: സബ്മിഷനുകൾക്ക് നേരത്തെ ഒരു സമയക്രമം നിശ്ചയിച്ചിട്ടുണ്ട്.

ബഹുമാനപ്പെട്ട അംഗങ്ങൾ അത് പലപ്പോഴും മറന്നുപോകുന്നുണ്ട്. ബഹുമാനപ്പെട്ട മന്ത്രിമാരും മറുപടി പറയുമ്പോൾ വളരെ ചുരുക്കിപ്പറഞ്ഞ് സഹകരിക്കണം.

അക്കാദമികേതര സർട്ടിഫിക്കറ്റുകൾ സാക്ഷ്യപ്പെടുത്തൽ

ശ്രീ. ടി. വി. ഇബ്രാഹിം: സർ, കേരളത്തിൽ നോർക്കയ്ക്ക് തിരുവനന്തപുരം,

കോഴിക്കോട്, കൊച്ചി എന്നീ മൂന്ന് ഓഫീസുകളാണുള്ളതെന്ന് എല്ലാവർക്കുമറിയാം. ഇതിൽ നോൺ-അക്കാദമിക് സർട്ടിഫിക്കറ്റുകൾ, പ്രത്യേകിച്ച് ജനന-മരണ സർട്ടിഫിക്കറ്റുകൾ സാക്ഷ്യപ്പെടുത്തുന്നതിനുവേണ്ടി കാസർഗോഡ് മുതലുള്ള ആളുകൾ തിരുവനന്തപുരത്തേയ്ക്ക് വരേണ്ടതുണ്ട്. കൊച്ചിയിലും കോഴിക്കോടും ഇതിന് സൗകര്യമുണ്ടാക്കുന്നതിനുവേണ്ടി ഹോം ഡിപ്പാർട്ടുമെന്റ് രണ്ട് അണ്ടർ സെക്രട്ടറിമാരെ നിയമിച്ചിട്ടുണ്ടെങ്കിലും അവർക്ക് ഇപ്പോഴും അധികാരം കൈമാറാത്തതു കാരണം ഈ അണ്ടർ സെക്രട്ടറിമാർ തിരുവനന്തപുരത്തു തന്നെ തുടരുകയാണ്. അവരെ കൊച്ചിയിലേയ്ക്കും കോഴിക്കോട്ടേയ്ക്കും മാറ്റി പ്രത്യേകിച്ച് മലബാർ മേഖലയിലുള്ള ആളുകൾക്കു കൂടി ഇതിനുള്ള സൗകര്യം ലഭിക്കാനുള്ള നടപടികൾ കോഴിക്കോടും കൊച്ചിയിലും ഏർപ്പെടുത്തണമെന്നുള്ളതാണ് എന്റെ ഈ സബ്മിഷനിലൂടെ ആവശ്യപ്പെടുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, ഇത് വളരെ ന്യായമായ ഒരാവശ്യമാണ്. നോൺ-അക്കാദമിക് സർട്ടിഫിക്കറ്റുകൾ അറ്റസ്റ്റ് ചെയ്യുന്നതിന് സെക്രട്ടേറിയറ്റിലെ നിലവിലുള്ള ഹോം അറ്റസ്റ്റേഷൻ വകുപ്പിലെ സംവിധാനം നിലനിർത്തിക്കൊണ്ട്, നോർക്ക റൂട്ട്സിന് കീഴിലുള്ള എറണാകുളം, കോഴിക്കോട് സർട്ടിഫിക്കറ്റ് ഓതന്റിക്കേഷൻ സെന്ററുകളിലെ ഹോം അറ്റസ്റ്റേഷൻ

ഓഫീസർമാരുടെ സേവനം പ്രയോജനപ്പെടുത്തി നോൺ-അക്കാദമിക് സർട്ടിഫിക്കറ്റുകൾ സാക്ഷ്യപ്പെടുത്തി നൽകുന്ന കാര്യം പരിശോധിക്കാവുന്നതാണ്. ഇതുവഴി അപേക്ഷകർക്കുണ്ടാകുന്ന അധികച്ചെലവ്, സമയനഷ്ടം, ബുദ്ധിമുട്ട് എന്നിവ ഒഴിവാക്കാൻ സാധിക്കുന്നതാണ്. ആവശ്യമായ നടപടി ഇക്കാര്യത്തിൽ സ്വീകരിക്കുന്നതാണ്.

ബയോ ഡൈവേഴ്സിറ്റി ബൊട്ടാണിക്കൽ ഗാർഡൻ

ശ്രീ. എസ്. രാജേന്ദ്രൻ: സർ, കെ.ഡി.എച്ച്. വില്ലേജിൽ 1971-ലെ നിയമപ്രകാരം ലാൻഡ് ബോർഡ് അവാർഡ് അനുസരിച്ച് സർക്കാരിന്റെ പുറമ്പോക്ക് ഭൂമി - മിച്ചഭൂമിയായി ഏറ്റെടുക്കപ്പെട്ടിട്ടുള്ള സ്ഥലം ബയോ ഡൈവേഴ്സിറ്റിയുടെ പ്രവൃത്തിക്ക് വിട്ടുകൊടുക്കണമെന്നുള്ളതാണ് എന്റെ സബ്മിഷൻ. അവർക്ക് 100 ഏക്കർ ഭൂമിയാണ് വേണ്ടത്. 64 ഏക്കർ ഭൂമിയുടെ നിയമ നടപടികളെല്ലാം പൂർത്തീകരിക്കപ്പെട്ടിട്ടുണ്ട്. ബാക്കി ഭൂമി കൂടി കിട്ടുവാനും അതിനുവേണ്ടി നീക്കിവച്ചിട്ടുള്ള തുക വിനിയോഗിക്കുന്നതിനും എല്ലാവിധ നടപടികളും സ്വീകരിക്കണമെന്നുള്ളതാണ് എന്റെ അഭ്യർത്ഥന.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ദേശീയ ജൈവ വൈവിധ്യ ഉദ്യാനവും പരമ്പരാഗത വിജ്ഞാന കേന്ദ്രവും പദ്ധതി

നടപ്പിലാക്കുന്നതിന് കൈമാറി നൽകണമെന്ന് കേരള സംസ്ഥാന ജൈവ വൈവിധ്യ ബോർഡ് ആവശ്യപ്പെട്ടിട്ടുള്ള കെ.ഡി.എച്ച്. വില്ലേജ് സർവ്വേ നം.8 (1)-ൽപ്പെട്ട 25.0914 ഹെക്ടർ 62 ഏക്കർ സ്ഥലം ബഹുമാനപ്പെട്ട ലാൻഡ് ബോർഡ് അവാർഡ് പ്രകാരം കണ്ണൻ ദേവൻ കമ്പനിയിൽ നിന്നും മിച്ചഭൂമിയായി സർക്കാർ ഏറ്റെടുത്ത് പുറമ്പോക്കിൽ ചേർത്ത 70,451.61 ഏക്കർ ഭൂമിയിൽ ഉൾപ്പെടുവരുന്നതാണ്. പ്രസ്തുത ഭൂമിയുടെ വിനിയോഗം സംബന്ധിച്ച് 19.02.1977-ലെ ജി.ഒ.(എം.എസ്.)262/77/ആർ.ഡി. പ്രകാരം സർക്കാർ ഉത്തരവായിട്ടുള്ളതാണ്. ജി.ഒ.(എം.എസ്.)നം.349/77/ആർ.ഡി. പ്രകാരം കണ്ണൻ ദേവൻ ഹിൽസ് വില്ലേജിലെ സർവ്വേ നം.8 (1)-ൽപ്പെടുന്ന സ്ഥലത്തിൽ 43,452.80 ഏക്കർ ഭൂമി തൽസ്ഥിതി നിലനിർത്തേണ്ടതും വനം വകുപ്പിന്റെ സംരക്ഷണ ചുമതലയിലുമായതിനാൽ ഇക്കാര്യത്തിൽ വനം വകുപ്പിന്റെ അഭിപ്രായം ആരാഞ്ഞിരിക്കുകയാണ്.

കുടിവെള്ളക്ഷാമം

ശ്രീ. കെ. ഡി. പ്രസേനൻ: സർ, കടുത്ത കുടിവെള്ളക്ഷാമം നേരിടുന്ന ആലത്തൂർ, തരൂർ മണ്ഡലങ്ങളിലെ വണ്ടാഴി, കിഴക്കഞ്ചേരി, വടക്കഞ്ചേരി, കണ്ണമ്പ്ര പഞ്ചായത്തുകളെ ഉൾപ്പെടുത്തി ഒരു മേജർ ജലവിതരണ പദ്ധതി വിഭാവന

ചെയ്തിട്ടുണ്ട്. അതിന്റെ ഒന്നാം ഘട്ടത്തിൽ 20 കോടി രൂപയുടെ ഭരണാനുമതിയും സാങ്കേതികാനുമതിയും കിട്ടി. പ്രവൃത്തി ടെണ്ടർ ചെയ്യുകയും ടെണ്ടർ അംഗീകരിക്കുകയും ചെയ്തു. എന്നാൽ അതിനുശേഷം ഈ പദ്ധതി കേന്ദ്രസർക്കാരിന്റെ എൻ.ആർ.ഡി.ഡബ്ല്യൂ.പി. സ്കീമിൽ ഉൾപ്പെടുതാനെന്ന് പറയുകയും ആ സ്കീം നിർത്തലാക്കപ്പെട്ട സാഹചര്യത്തിൽ സംസ്ഥാന ഗവൺമെന്റിന്റെ പുതിയ സാമ്പത്തിക സഹായം ലഭ്യമാക്കിയതിനുശേഷം മാത്രം പ്രവൃത്തി ആരംഭിച്ചാൽ മതിയെന്ന നിർദ്ദേശവും ഗവൺമെന്റ് കൊടുത്തത്. ഈ പദ്ധതിയുടെ രണ്ടാം ഘട്ടത്തിനായി 75 കോടി രൂപ ഈ സാമ്പത്തിക വർഷം കിഫ്ബിയിൽ ഉൾപ്പെടുത്തിയിട്ടുണ്ട്. ഒന്നാം ഘട്ടം അടിയന്തരമായി പ്രവൃത്തികൾ ആരംഭിച്ചാൽ മാത്രമേ രണ്ടാം ഘട്ടത്തിലുള്ള പ്രവൃത്തികൾ ആരംഭിക്കാൻ കഴിയൂ. കേന്ദ്ര സഹായം നിർത്തലാക്കിയ സാഹചര്യത്തിൽ തന്ത്രം, ആലത്തൂർ മണ്ഡലങ്ങളിൽ ഉൾപ്പെടുന്ന പ്രദേശങ്ങൾ അഭിമുഖീകരിക്കുന്ന കടുത്ത കുടിവെള്ളക്ഷാമം പരിഗണിച്ച് ഈ പദ്ധതി അടിയന്തരമായി ആരംഭിക്കുന്നതിനാവശ്യമായ ഫണ്ട് സംസ്ഥാന സർക്കാർ അനുവദിക്കണമെന്ന് അഭ്യർത്ഥിക്കുകയാണ്.

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ, തന്ത്രം, ആലത്തൂർ

മണ്ഡലങ്ങളിലെ വണ്ടാഴി, കിഴക്കഞ്ചേരി, വടക്കഞ്ചേരി, കണ്ണമ്പ്ര കുടിവെള്ള പദ്ധതിക്ക് 2014-ൽ ദേശീയ ഗ്രാമീണ കുടിവെള്ള പദ്ധതിയിലുൾപ്പെടുത്തി 20 കോടി രൂപയുടെ അംഗീകാരം ലഭിച്ചിട്ടുണ്ട്. അതിൽ 50 ശതമാനം കേന്ദ്ര വിഹിതവും 50 ശതമാനം സംസ്ഥാന വിഹിതവുമാണ്. യഥാസമയം സ്ഥലം ലഭ്യമാകാത്തതിനാൽ പദ്ധതി നിർവ്വഹണത്തിന് കാലതാമസം നേരിട്ടു. 20.04.2017-ൽ പദ്ധതിയുടെ ദർഘാസിന് അംഗീകാരം ലഭിച്ചിട്ടുണ്ട്. എന്നാൽ 01.11.2016-ൽ കേന്ദ്ര ഗവൺമെന്റിന് ലഭിച്ച കത്ത് പ്രകാരം 25 ശതമാനത്തിനു താഴെ നിർമ്മാണ പുരോഗതി രേഖപ്പെടുത്തിയിട്ടുള്ള കേന്ദ്ര സർക്കാർ സഹായത്തിലുള്ള കുടിവെള്ള പദ്ധതികൾ പൂർണ്ണമായും സംസ്ഥാന സഹായത്തോടുകൂടി പൂർത്തിയാക്കാൻ കേന്ദ്ര ഗവൺമെന്റ് നിർദ്ദേശിച്ചിരിക്കുകയാണ്. 01.11.2016-ൽ വണ്ടാഴി, കിഴക്കഞ്ചേരി, വടക്കഞ്ചേരി, കണ്ണമ്പ്ര കുടിവെള്ള പദ്ധതി നിർമ്മാണം ആരംഭിച്ചിട്ടില്ല. ആയതിനാൽ നിലവിലുള്ള പദ്ധതിക്ക് കേന്ദ്രസഹായമായി ലഭിക്കേണ്ടിയിരുന്ന 50 ശതമാനം തുക ലഭ്യമല്ലാത്ത സാഹചര്യമാണ് നിലവിലുള്ളത്. 2017-18-ലെ ഗ്രാമീണ കുടിവെള്ള പദ്ധതിയുടെ വാർഷിക പദ്ധതി അവലോകന യോഗത്തിലെ തീരുമാനമനുസരിച്ച് പുതിയ പദ്ധതികൾ ഏറ്റെടുക്കുന്നതിന് ഏർപ്പെടുത്തിയിട്ടുള്ള നിയന്ത്രണങ്ങൾ പലതാണ്. എന്നാൽ ആ നിയന്ത്രണങ്ങളിൽ നിന്നും തുറസ്സായ

സ്ഥലത്ത് മലവിസർജന രഹിത പ്രദേശം, സൻസദ് ആദർശ ഗ്രാമ യോജന,  
 ഫ്ലൈഡ്, ആപ്ലൈഡ് ബാധിത പ്രദേശങ്ങൾ എന്നിവിടങ്ങളിലെ കുടിവെള്ള  
 പദ്ധതികളെ മാത്രമേ ഒഴിവാക്കിയിട്ടുള്ളൂ. ഇതനുസരിച്ച് തുറസ്സായ സ്ഥലത്ത്  
 മലവിസർജന രഹിത സംസ്ഥാനമെന്ന പരിഗണനവച്ച് സംസ്ഥാനത്തിന് ദേശീയ  
 ഗ്രാമീണ കുടിവെള്ള പദ്ധതിയിൽ ഏർപ്പെടുത്തിയിട്ടുള്ള നിയന്ത്രണങ്ങൾ  
 ഒഴിവാക്കിത്തരണമെന്ന് കേന്ദ്രസർക്കാരിനോട് അഭ്യർത്ഥിക്കുകയുണ്ടായി. ഇത്  
 സംബന്ധിച്ച് അനുകൂല തീരുമാനങ്ങൾ ഇതുവരെ ഉണ്ടായിട്ടില്ല.  
 എൻ.ആർ.ഡി.ഡബ്ല്യു.പി. പദ്ധതിയിൽ ഇതിനോടകം പണി പൂർത്തീകരിച്ചതിന്  
 234 കോടിയിലധികം രൂപ കുടിശ്ശികക്കാർക്ക് കൊടുക്കാനുണ്ട്. അവർ നിരവധി  
 കേസുകളും കോടതിയലക്ഷ്യ കേസുകളും ഫയൽ ചെയ്തുകൊണ്ടിരിക്കുകയാണ്.  
 അതോടൊപ്പംതന്നെ കമ്മിറ്റി എക്സ്പെൻഡിച്ചർ, ചെയ്തുകൊണ്ടിരിക്കുന്ന  
 പദ്ധതിയിൽ നമ്മൾ പണം കൊടുക്കാനുള്ളത് 1505 കോടി രൂപയാണ്.  
 അതുകൊണ്ട് ഈ പദ്ധതി ഏറ്റെടുക്കാൻ കഴിയുമോ എന്ന് സംശയമുണ്ട്. എന്നാൽ  
 ഫണ്ട് ലഭ്യമാക്കി ടെണ്ടർ വിളിച്ചുകഴിഞ്ഞ ഈ പദ്ധതികൾ, പണികൾ  
 നടത്തുന്നതിനാവശ്യമായ ആലോചന ഗവൺമെന്റ് നടത്തിവരികയാണ്.  
 ധനകാര്യവകുപ്പുമായി ഈ വിഷയം സംസാരിക്കും. ഏത് രൂപത്തിൽ നടത്താൻ

കഴിയുമെന്ന് പരിശോധിച്ചുകൊണ്ടിരിക്കുകയാണ്.

അടിസ്ഥാന സൗകര്യ വികസനം

ശ്രീമതി പി. അയിഷാ പോറ്റി: സർ, എം.സി. റോഡും എൻ.എച്ച്.യും

സന്ധിക്കുന്ന സ്ഥലത്താണ് കൊട്ടാരക്കര താലൂക്കാശുപത്രി സ്ഥിതി ചെയ്യുന്നത്. അവിടെ ട്രോമാ കെയർ സംവിധാനം പ്രവർത്തിപ്പിക്കുന്നതിനുവേണ്ടിയുള്ള കെട്ടിട സൗകര്യങ്ങൾ ഉണ്ടാക്കി കഴിഞ്ഞു. അടിസ്ഥാന സൗകര്യങ്ങൾ പൂർത്തിയാക്കിയ സ്ഥിതിക്ക് ട്രോമാ കെയർ യൂണിറ്റ് അനുവദിച്ചുവെന്ന് ഇപ്പോൾ ബഹുമാനപ്പെട്ട മന്ത്രി പറഞ്ഞു. അത് ഏറ്റവും വേഗത്തിൽ പ്രവർത്തിപ്പിക്കാനുള്ള നടപടികൾ സ്വീകരിക്കണം. നിലവിൽ 217 ബെഡ് സ്ട്രങ്താണുള്ളത്. അവിടെ 400 ബെഡ് ഇടാനുള്ള സൗകര്യമുണ്ട്. ആ തരത്തിൽ അത് ഉയർത്തിക്കൊണ്ടു വരാനും ആർ.എം.ഒ. പോസ്റ്റ് ഉൾപ്പെടെ വരുംവിധം സ്റ്റാഫ് പാറ്റേൺ പരിഷ്കരിക്കാനുമുള്ള നടപടിയുണ്ടാകണം. വൃക്കരോഗികളുടെ എണ്ണം ക്രമാതീതമായി വർദ്ധിച്ചുവരികയാണ്. അതിന് അവിടെ അനുവദിച്ചിട്ടുള്ള കാരുണ്യ ഡയാലിസിസ് സെന്റർ യൂണിറ്റ് പ്രവർത്തിപ്പിക്കാനാവശ്യമായ നടപടികൾ സ്വീകരിച്ച് താലൂക്കാശുപത്രിയെ മെച്ചപ്പെട്ട നിലയിലാക്കാൻ സഹായിക്കണമെന്നാണ് ഞാൻ ഈ സബ്മിഷനിലൂടെ ആവശ്യപ്പെടുന്നത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ

ടീച്ചർ): സർ, കൊട്ടാരക്കര താലൂക്കാശുപത്രിയിലെ കിടക്കകളുടെ എണ്ണം 217 ആണ്. ശരാശരി ഒ.പി. 1500-ഉം ഐ.പി. 300-ഉം ആണ്. പീഡിയാട്രിക്സ്, ഗൈനക്കോളജി, ഓർത്തോ, സൈക്യാട്രി, ഇ.എൻ.ടി., ജനറൽ മെഡിസിൻ, സർജറി, ഓഫ്താൽമോളജി, അനസ്തേഷ്യ, ഡെർമറ്റോളജി, ഡെന്റൽ എന്നീ സ്പെഷ്യാലിറ്റി സേവനങ്ങൾ ഈ ആശുപത്രിയിൽ ലഭ്യമാണ്. 24 മണിക്കൂറും കാഷ്വാലിറ്റി സംവിധാനം, ലബോറട്ടറി, ബ്ലഡ് ബാങ്ക്, ഇ.സി.ജി., എക്സ്റേ, ന്യൂറോളജി ഐ.സി.യു., എന്നിവയടക്കമുള്ള സേവനങ്ങൾ ഈ ആശുപത്രിയിൽ ലഭ്യമാണ്. 'ആർദ്രം' പദ്ധതിയുടെ ഭാഗമായി സംസ്ഥാനത്തെ ആശുപത്രികളിൽ അധിക തസ്തികകൾ സൃഷ്ടിക്കുന്നതിനായി തയ്യാറാക്കിയിട്ടുള്ള പ്രൊപ്പോസലുകളിൽ കൊട്ടാരക്കര താലൂക്കാശുപത്രിയും ഉൾപ്പെടുത്തിയിട്ടുണ്ട്. വ്യത്യസ്ത സൗകര്യങ്ങളോടെ പ്രവർത്തിക്കുന്ന താലൂക്കതല ആശുപത്രികളിൽ നിശ്ചിത മാനദണ്ഡങ്ങളുടെ അടിസ്ഥാനത്തിൽ ചികിത്സാ സൗകര്യങ്ങൾ പുനഃക്രമീകരിക്കുക എന്നതാണ് 'ആർദ്രം' പദ്ധതി ലക്ഷ്യമിടുന്നത്.

2012-ൽ കാരുണ്യ ഡയാലിസിസ് യൂണിറ്റ് അനുവദിച്ചതായി പ്രഖ്യാപിച്ചെങ്കിലും ഇതുവരെ പ്രവർത്തനം ആരംഭിച്ചിട്ടില്ല. എന്നാൽ കിഫ്ബിയിൽ

ഉൾപ്പെടുത്തി 2017-18 വർഷത്തിൽ ഡയാലിസിസ് യൂണിറ്റ് തുടങ്ങാൻ നടപടി സ്വീകരിച്ചുവരുന്നു. ഡയാലിസിസ് യൂണിറ്റിനാവശ്യമായ അടിസ്ഥാന സൗകര്യങ്ങൾ ഒരുക്കുന്നതിന് കെ.എച്ച്.ആർ.ഡബ്ല്യൂ.എസിനെയും ഉപകരണങ്ങൾ വാങ്ങുന്നതിന് കെ.എം.എസ്.സി.എൽ.-നെയും ചുമതലപ്പെടുത്തിയിട്ടുണ്ട്. കെ.എച്ച്.ആർ.ഡബ്ല്യൂ.എസ് ടെണ്ടർ നടപടികൾ ആരംഭിച്ചിട്ടുണ്ട്. 14.08.2009-ലെ സർക്കാർ ഉത്തരവു പ്രകാരം ഈ ആശുപത്രിക്ക് ട്രോമാ കെയർ യൂണിറ്റ് അനുവദിച്ചിട്ടുണ്ട്. എൻ.ആർ.എച്ച്.എം. ഫണ്ടുപയോഗിച്ച് കെട്ടിട നിർമ്മാണം പൂർത്തിയാക്കുകയും ചെയ്തു. 2016-17-ലെ പ്ലാൻ പദ്ധതിയിലുൾപ്പെടുത്തി അത്യാഹിത വിഭാഗം ശക്തിപ്പെടുത്തുന്നതിനുള്ള ഉപകരണങ്ങൾ ലഭ്യമാക്കാനുള്ള തുക കെ.എച്ച്.ആർ.ഡബ്ല്യൂ.എസിന് കൈമാറിയിട്ടുണ്ട്. ട്രോമാ കെയർ യൂണിറ്റിന്റെ പ്രവർത്തനം പൂർത്തിയാക്കുന്നതിനുള്ള നടപടികൾ അടിയന്തരമായി സ്വീകരിക്കുകയാണ്. താലൂക്ക് ഹോസ്പിറ്റലുകളിൽ സ്പെഷ്യാലിറ്റി സൗകര്യം വർദ്ധിപ്പിക്കുക എന്ന 'ആർദ്രം' പദ്ധതിയുടെ പട്ടികയിൽ കൊട്ടാരക്കര താലൂക്കാശുപത്രി ഉൾപ്പെട്ടിട്ടുണ്ട്. മാസ്റ്റർ പ്ലാൻ തയ്യാറാക്കുന്നതിന് ബഹുമാനപ്പെട്ട എം.എൽ.എ.യോട് നിർദ്ദേശം നൽകുകയും ചെയ്തിട്ടുണ്ട്.

സൈക്കോ സോഷ്യൽ കൗൺസിലർമാരുടെ ആനുകൂല്യങ്ങൾ

ശ്രീ. എം. സ്വരാജ്: ബഹുമാനപ്പെട്ട സ്പീക്കർ, നമ്മുടെ സംസ്ഥാനത്തെ സർക്കാർ സ്കൂളുകളിൽ കരാർ അടിസ്ഥാനത്തിൽ ജോലി ചെയ്തുവരുന്ന സൈക്കോ സോഷ്യൽ കൗൺസിലർമാർക്ക് നിലവിൽ വളരെ തുച്ഛമായ വേതനമാണ് നൽകിവരുന്നത്. മാത്രമല്ല കരാറടിസ്ഥാനത്തിൽ ജോലി ചെയ്യുന്നവർക്ക് നിയമാനുസൃതമായി ലഭിക്കേണ്ട അവധിയടക്കമുള്ള മറ്റാനുകൂല്യങ്ങളും നൽകുന്നില്ല. കരാർ ജീവനക്കാരുടെ വേതനം നിശ്ചയിച്ച് സർക്കാർ പുറത്തിറക്കിയ ജി.ഒ. (പി) നം.28/2016 ഉത്തരവിൽ ഇവരുടെ തസ്തിക ഉൾപ്പെടുത്താത്തതും ഇവർക്ക് ന്യായമായി ലഭിക്കേണ്ട വേതനവും ആനുകൂല്യങ്ങളും നിഷേധിക്കപ്പെടുന്നതിന് കാരണമായിട്ടുണ്ട്. സ്വന്തം വീടുകളിൽ പോലും പെൺകുട്ടികൾ സുരക്ഷിതരല്ലാത്ത കാലമാണിതെന്ന് നമുക്കറിയാം. ഈ സാഹചര്യത്തിൽ പെൺകുട്ടികൾക്ക് കൃത്യമായ ദിശാബോധം നൽകാനും അവരുടെ ആത്മവിശ്വാസം വർദ്ധിപ്പിക്കാനും വ്യത്യസ്ത തരത്തിലുള്ള ചൂഷണങ്ങൾക്കെതിരായി പ്രതിരോധിക്കാനും ഇത്തരം സംഭവങ്ങൾ നിയമത്തിന്റെ മുൻപിൽ കൊണ്ടുവരാനും തടയാനുമൊക്കെ സൈക്കോ സോഷ്യൽ കൗൺസിലർമാരുടെ സേവനം പരമപ്രധാനമാണ്. നിലവിൽ സംസ്ഥാനത്താകെ അറുനൂറോളം സൈക്കോ സോഷ്യൽ കൗൺസിലർമാരാണ്

പ്രവർത്തിച്ചുവരുന്നത്. വനിതകൾ മാത്രമാണ് ഈ മേഖലയിലുള്ളത്. സ്കൂളുകളിൽ മാത്രമല്ല അതത് പ്രദേശത്തെ അമ്മമാർക്കും സ്ത്രീകൾക്കും ഇവരുടെ സേവനം ലഭ്യമാണ്. എം.എസ്.ഡബ്ല്യു/എം.എ. സൈക്കോളജിയാണ് ഇവരുടെ അടിസ്ഥാന യോഗ്യത. ഈ യോഗ്യതയുള്ളവർക്ക് ലഭിക്കുന്ന ശമ്പളത്തിന്റെ പകുതിപോലും ഇപ്പോൾ അവർക്ക് കിട്ടുന്നില്ല. കേവലം 12,500/- രൂപ മാത്രമാണ് വേതനമായി ലഭിക്കുന്നത്. മറ്റാനുകൂല്യങ്ങളൊന്നും ഇവർക്കില്ല. ഈ ഗവൺമെന്റ് വന്നതിനുശേഷം ഇത്തരത്തിലുള്ള ഒട്ടേറെ പ്രശ്നങ്ങൾ പരിഹരിച്ചിട്ടുണ്ട്. ഗ്രാമപഞ്ചായത്തുകളിൽ ലൈബ്രറിയന്റെ ശമ്പളം 2050-ൽ നിന്നും 12000 ആക്കി മാറ്റിയ ഗവൺമെന്റാണിത്. കുടുംബശ്രീ കരാർ ജീവനക്കാരുടേത് 15000-ൽ നിന്നും 30,000 മുതൽ 45,000 രൂപ വരെയായി നമ്മൾ വർദ്ധിപ്പിച്ചു. ബ്ലോക്ക് സാക്ഷരതാ പ്രേരകിന്റെ ശമ്പളം 3200-ൽ നിന്നും 15000 ആയി കൂട്ടി. പക്ഷെ ഈ വിഭാഗം അവഗണിക്കപ്പെടുകയാണ്. ഈ കാലഘട്ടത്തിൽ സ്ത്രീകൾക്കും കുട്ടികൾക്കുമെതിരായ കടന്നാക്രമണങ്ങൾ വലിയ ചർച്ചാ വിഷയമായി കടന്നുവരുമ്പോൾ ഇവരുടെ സേവനത്തിന്റെ സാമൂഹ്യ പ്രാധാന്യം കണക്കിലെടുത്ത് അടിയന്തരമായി അർഹമായ ശമ്പളവും മറ്റ് ആനുകൂല്യങ്ങളും ലഭ്യമാക്കുന്നതിനുവേണ്ട നടപടികൾ സ്വീകരിക്കണമെന്നാണ് സബ്മിഷനിലൂടെ ആവശ്യപ്പെടുന്നത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, സംസ്ഥാനത്ത് നിലവിൽ 666 സ്കൂളുകളിൽ സൈക്കോ സോഷ്യൽ സർവ്വീസ് പദ്ധതി നടപ്പിലാക്കി വരുന്നു. ബഹുമാന്യരായ പി. കെ. ശ്രീമതി ടീച്ചർ മന്ത്രിയായിരുന്ന സമയത്താണ് വളരെ ഉപകാരപ്രദമായ ഈ പദ്ധതി ആരംഭിച്ചത്. സൈക്കോ സോഷ്യൽ സർവ്വീസ് പദ്ധതി പ്രകാരം ജില്ലാതലത്തിൽ സ്കൂൾ കൗൺസിലർമാരുടെ അപേക്ഷ ക്ഷണിച്ച് ഇന്റർവ്യൂ നടത്തി ലിസ്റ്റ് തയ്യാറാക്കുകയും പ്രസ്തുത ലിസ്റ്റിൽനിന്നും ബന്ധപ്പെട്ട പി.ടി.എ.-യ്ക്ക് സ്കൂൾ കൗൺസിലറെ നിയമിക്കാൻ ശുപാർശ നൽകുകയുമാണ് ചെയ്യുന്നത്. പി.ടി.എ. സ്കൂൾ കൗൺസിലറെ നിയമിക്കുകയും ചെയ്തിരുന്നു. ഇതുസംബന്ധിച്ച് പരാതി ഉണ്ടായതിന്റെ അടിസ്ഥാനത്തിൽ കൗൺസിലർമാരുടെ നിയമനം ബന്ധപ്പെട്ട ജില്ലാ സാമൂഹ്യനീതി ഓഫീസർ വഴി നടത്തുകയാണുണ്ടായത്. തുടക്കത്തിൽ ഇവരുടെ ഓണറേറിയം 6,500 രൂപയായിരുന്നു. തുടർന്ന് 10,000 രൂപയായും 2014-ൽ 12,500 രൂപയായും വർദ്ധിപ്പിച്ച് നൽകിയിട്ടുണ്ട്. സ്കൂൾ കൗൺസിലർമാരുടെ ഓണറേറിയം കാലാനുസൃതമായി പരിഷ്കരിക്കുന്നതിനുവേണ്ടി അവരുടെ പ്രവർത്തനം, പദ്ധതിയുടെ പ്രയോജനം എന്നിവ വിലയിരുത്തി ഒരു റിപ്പോർട്ട് അടിയന്തരമായി സമർപ്പിക്കാൻ സാമൂഹ്യനീതി ഡയറക്ടറോട് നിർദ്ദേശിച്ചിട്ടുണ്ട്.

സംസ്ഥാനത്തെ ദിവസ-കരാർ വേതനാടിസ്ഥാനത്തിൽ സേവനമനുഷ്ഠിക്കുന്ന 12 കാറ്റഗറിയിൽ ഉൾപ്പെടുന്ന തസ്തികകളിലെ വേതനം നിശ്ചയിച്ചുകൊണ്ട് 26-02-2016-ന് പുറപ്പെടുവിച്ച സർക്കാർ ഉത്തരവിൽ സൈക്കോ സോഷ്യൽ സർവ്വീസ് സ്കൂൾ കൗൺസിലർ തസ്തിക ഉൾപ്പെട്ടിരുന്നില്ല. പ്രസ്തുത ഉത്തരവിൽ സൈക്കോ സോഷ്യൽ സർവ്വീസ് സ്കൂൾ കൗൺസിലർമാരുടെ തസ്തികകൂടി ഉൾപ്പെടുത്തണമെന്ന് സാമൂഹ്യനീതി വകുപ്പ് ശുപാർശ നൽകിയിട്ടുണ്ട്. ഇതോടൊപ്പംതന്നെ സാമൂഹ്യനീതി വകുപ്പ് പുതിയ 205 സ്കൂളുകളിൽകൂടി സൈക്കോ സോഷ്യൽ സർവ്വീസ് വ്യാപിപ്പിക്കുന്നതിനുള്ള തീരുമാനമെടുത്തിട്ടുണ്ട്. ഇതിനുവേണ്ടി 2,17,30,000/- രൂപയുടെ ഭരണാനുമതി നൽകുകയും ചെയ്തിട്ടുണ്ട്.

ചികിത്സ വൈകിയതു മൂലമുണ്ടായ മരണം

ശ്രീ. അൻവർ സാദത്ത്: സർ, ഞാൻ വളരെ പ്രധാനപ്പെട്ടൊരു കാര്യമാണ് സഭയുടെ ശ്രദ്ധയിൽപ്പെടുത്തുന്നത്. ബഹുമാനപ്പെട്ട വി. കെ. ഇബ്രാഹിം കുഞ്ഞ് എം.എൽ.എ.-യും ശ്രീ. പി. ടി. തോമസ് എം.എൽ.എ.-യും ഇതുസംബന്ധിച്ച് മുൻ ശ്രദ്ധക്ഷണിക്കൽ അവതരിപ്പിച്ചിട്ടുണ്ട്. കളമശ്ശേരി മെഡിക്കൽ കോളേജിൽ ജെറിൻ മൈക്കിൾ എന്ന ഒരു ചെറുപ്പക്കാരൻ ചികിത്സയുടെ പിഴവുമൂലം മരണപ്പെട്ട സാഹചര്യമുണ്ടായി. ഇടത്തറ ഗ്രാമപഞ്ചായത്തിൽ കൈലാസ് കോളനിയിൽ

ജെറിൻ മൈക്കിൾ (25 വയസ്സ്) എന്ന റേഡിയോ എൻജിനീയറിംഗ് വിദ്യാർത്ഥി എറണാകുളം മെഡിക്കൽ കോളേജിൽ ചികിത്സ ലഭിക്കുവാൻ വൈകിയതിനെത്തുടർന്ന് മരണപ്പെട്ടു. വയറുവേദനയെ തുടർന്ന് രാവിലെ മെഡിക്കൽ കോളേജിൽ പ്രവേശിപ്പിക്കപ്പെട്ട ജെറിൻ മൈക്കിൾ ആശുപത്രി അധികൃതരുടെ നിരന്തരവാദപരമായ സമീപനവും യഥാസമയം ചികിത്സ നൽകാത്തതിനെ തുടർന്നുമാണ് മരണപ്പെട്ടിട്ടുള്ളത്. കുറച്ചുനാൾ മുൻപ് അവിടെ തന്നെ പഠിക്കുന്ന എം.ബി.ബി.എസ്. വിദ്യാർത്ഥിനി ഷംന തസ്ലീമിന്റെ മരണവും അവിടത്തെ ഡോക്ടർമാരുടെ പിഴവുമുലമുണ്ടായതാണ്. ഈ ചെറുപ്പക്കാരനെ ആശുപത്രിയിൽ കൊണ്ടുവന്നപ്പോൾത്തന്നെ രോഗം ഡയഗ്നോസിസ് ചെയ്ത് ഇന്ന രോഗമാണെന്ന് കണ്ടുപിടിച്ച് വേണ്ടരീതിയിൽ ചികിത്സിച്ചിരുന്നുവെങ്കിൽ മരണത്തിൽ നിന്നും രക്ഷിക്കാൻ സാധിക്കുമായിരുന്നു. ഡോക്ടർമാർ തുടരെ വേദന സംഹാരി കൊടുക്കുകയാണ് ചെയ്തത്. ആ രോഗിയെ വേണ്ട രീതിയിൽ ചികിത്സിക്കാതെ, രോഗിയെ സ്കാൻ ചെയ്യുവാനോ രോഗം ഡയഗ്നോസിസ് ചെയ്യുവാനോ ശ്രമിക്കാത്തതുകൊണ്ടാണ് ആ ചെറുപ്പക്കാരൻ മരണപ്പെട്ടത്. ആ മെഡിക്കൽ കോളേജിൽ നിരന്തരം നടക്കുന്ന സംഭവമായതുകൊണ്ടാണ് അല്പസമയം വേണമെന്ന് പറയുന്നത്. പോസ്റ്റുമോർട്ടം റിപ്പോർട്ട് വന്നു. അപ്പെന്റിസൈറ്റിസ്

പൊട്ടി ഇൻഫെക്ഷൻ വന്നതാണ് മരണകാരണമെന്ന് പോസ്റ്റ്മോർട്ടം റിപ്പോർട്ടിൽ വ്യക്തമായി പറഞ്ഞിട്ടുണ്ട്. അവിടത്തെ ഡോക്ടർമാരുടെയും സ്റ്റാഫിന്റെയും നിരന്തരവാദപരമായ പെരുമാറ്റവും രോഗം ഡയഗ്നോസിസ് ചെയ്ത് വേണ്ടരീതിയിൽ ചികിത്സിക്കാത്തതും കാരണമാണ് മരണമുണ്ടായതെന്ന് പോസ്റ്റ്മോർട്ടം റിപ്പോർട്ടിൽ നിന്നും നമുക്ക് മനസ്സിലാക്കാൻ സാധിക്കുന്നത്. മാത്രമല്ല രോഗം മുർച്ഛിച്ചപ്പോൾ ബെഡ്ഷീറ്റിൽ പൊതിഞ്ഞാണ് ഈ പാവപ്പെട്ട രോഗിയെ ഐ.സി.യു.വിലേയ്ക്ക് കൊണ്ടുപോയത്. ഡോക്ടർമാരുടെ വീഴ്ചകൊണ്ടാണ് ആ രോഗി മരണപ്പെടാനുള്ള സാഹചര്യം ഉണ്ടായത്. ഇക്കാര്യത്തിൽ ഡിപ്പാർട്ടുമെന്റ് വക അന്വേഷണം നടക്കുന്നുണ്ട്. ആ അന്വേഷണം തൃപ്തികരമല്ല. ആരോപണ വിധേയനായ ഡോക്ടറുടെ ഒരു പ്രൊഫസറാണ് ഈ അന്വേഷണ സംഘത്തിലുള്ളത്. അതുകൊണ്ട് അന്വേഷണം തൃപ്തികരമാവില്ല. ബഹുമാനപ്പെട്ട മന്ത്രി ഇടപെട്ട് ഉന്നതതല പോലീസ് അന്വേഷണം നടത്തി ബന്ധപ്പെട്ട കുറ്റക്കാരെ കർശന നടപടിക്ക് വിധേയമാക്കണമെന്നാണ് ഈ സബ്മിഷനിലൂടെ എനിക്ക് ആവശ്യപ്പെടാനുള്ളത്. ഈ ചെറുപ്പക്കാരന് പ്രായം ചെന്ന ഒരു അമ്മമ്മ മാത്രമാണ് ഉണ്ടായിരുന്നത്. അവർ ഇപ്പോൾ അനാഥയായിരിക്കുകയാണ്. ആ കുടുംബത്തിന് തക്കതായ നഷ്ടപരിഹാരം കൊടുക്കുവാൻ ഗവൺമെന്റ് തയ്യാറാകണം. ബഹുമാനപ്പെട്ട മന്ത്രി ഇതിൽ ഇടപെട്ട്

അന്വേഷണം ഉന്നതതല പോലീസ് സംഘത്തെ ഏൽപ്പിച്ചുകൊണ്ട് തൃപ്തികരമായിത്തന്നെ മുന്നോട്ട് പോകണം. പോസ്റ്റുമോർട്ടം റിപ്പോർട്ടിൽനിന്നും ഇവരുടെ പിഴവാണെന്ന് വ്യക്തമായി മനസ്സിലാകുന്നുണ്ട്. വേണ്ട നടപടികൾ സ്വീകരിക്കണമെന്ന് ആവശ്യപ്പെടുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, എറണാകുളം ഗവൺമെന്റ് മെഡിക്കൽ കോളേജിൽ സർജറി വിഭാഗത്തിൽ പ്രവേശിപ്പിച്ച 25 വയസ്സുള്ള ജെറിൻ മൈക്കിൾ എന്ന വിദ്യാർത്ഥി മരണപ്പെട്ട വിഷയത്തിൽ കോട്ടയം മെഡിക്കൽ കോളേജ് സർജറി വിഭാഗം പ്രൊഫ. ഡോ. എം. എൻ. ശശികുമാർ കോട്ടയം മെഡിക്കൽ കോളേജ് മെഡിസിൻ വിഭാഗം അഡീഷണൽ പ്രൊഫ. ഡോ. പ്രശാന്ത് കുമാർ. ടി. എന്നിവർ ഉൾപ്പെട്ട കമ്മീഷൻ അന്വേഷണം നടത്തുകയും റിപ്പോർട്ട് സമർപ്പിക്കുകയും ചെയ്തിട്ടുണ്ട്.

25/03/2017-ന് എറണാകുളം ഗവൺമെന്റ് മെഡിക്കൽ കോളേജിൽ വയറുവേദനയെ തുടർന്ന് അത്യാഹിത വിഭാഗത്തിൽ ചികിത്സ തേടിയെത്തിയ ജെറിൻ മൈക്കിളിനെ അപ്പെന്റിസൈറ്റിസ് എന്ന പ്രാഥമിക നിഗമനത്തിൽ സർജറി വാർഡിൽ പ്രവേശിപ്പിക്കുകയുണ്ടായി. തുടർന്ന് രോഗിയെ പരിശോധിച്ച സർജറി വിഭാഗം അസിസ്റ്റന്റ് പ്രൊഫസർ സർജറി തീരുമാനിക്കുന്നതിനുമുമ്പ് രോഗം

സ്ഥിരീകരിക്കുന്നതിനായി അൾട്രാസൗണ്ട് സ്കാനിംഗ് നിർദ്ദേശിച്ചിരുന്നുവെങ്കിലും രാത്രി 11 മണിയോടുകൂടി രോഗിയുടെ നില വഷളാകുകയും സർജറി ഐ.സി.യു.വിലെ വെന്റിലേറ്ററിൽ പ്രവേശിപ്പിക്കുകയും ചെയ്തു. സാധ്യമായ എല്ലാ ചികിത്സയും നൽകിയിരുന്നുവെങ്കിലും മരണം സംഭവിക്കുകയാണുണ്ടായത്. ഇക്കാര്യത്തിൽ ഡോക്ടർമാരുടെ ഭാഗത്ത് വീഴ്ചകൾ ഉണ്ടായിട്ടില്ലെന്നാണ് പ്രാഥമിക അന്വേഷണ കമ്മീഷൻ കണ്ടെത്തിയിട്ടുള്ളത്. കേസ്ഷീറ്റും മറ്റ് റിക്കോഡുകളും അന്ന് പോലീസ് കസ്റ്റഡിയിലായിരുന്നതിനാൽ പരിശോധിക്കാൻ കഴിഞ്ഞില്ല. പോസ്റ്റുമോർട്ടം റിപ്പോർട്ടും അന്ന് പരിശോധിച്ചിരുന്നില്ല. എന്നാൽ കൂടുതൽ പരാതിയുള്ളതിന്റെ അടിസ്ഥാനത്തിൽ പോസ്റ്റുമോർട്ടം റിപ്പോർട്ടുകൂടി പരിശോധിച്ച് വിശദമായ റിപ്പോർട്ട് സമർപ്പിക്കാൻ സർക്കാർ അന്വേഷണ കമ്മീഷന് നിർദ്ദേശം നൽകിയിട്ടുണ്ട്. അതിന്റെ അടിസ്ഥാനത്തിൽ കുറ്റകൃത്യം കണ്ടെത്തിയാൽ അതിന് തക്കതായ നടപടി സർക്കാർ സ്വീകരിക്കും.

2013-ലാണ് എറണാകുളം മെഡിക്കൽ കോളേജ് ഗവൺമെന്റ് ഏറ്റെടുത്തത്.

2018 വരെ എറണാകുളം മെഡിക്കൽ കോളേജ് സ്റ്റാൻഡ് എലോൺ സ്റ്റാറ്റസിലാണ് പ്രവർത്തിച്ചിരുന്നത്. ഡോക്ടറുടെയും ജീവനക്കാരുടെയും അഭാവം അവിടെ ഉണ്ട്. എന്നാൽ ഒരു മെഡിക്കൽ കോളേജിന്റെ സാധ്യതകൾ ഉണ്ടായിരുന്നില്ല. അത്

പരിഹരിക്കാൻ വേണ്ടി ഈ ഗവൺമെന്റ് നല്ല പരിശ്രമം നടത്തുകയാണ്. ഇപ്പോൾ 108 പുതിയ തസ്തികകൾ കൂടി സൃഷ്ടിച്ചിട്ടുണ്ട്. പ്രസ്തുത മെഡിക്കൽ കോളേജിൽ എഫിഷ്യന്റ് ആയ പ്രൊഫസർമാരും ഫാക്കൽറ്റികളുമെല്ലാം വരുന്ന സമയത്ത് ഇതുപോലുള്ള കാര്യങ്ങൾ സംഭവിക്കാതെ സംരക്ഷിക്കാൻ സാധിക്കും എന്നാണ് പറയാനുള്ളത്. അത്യാവശ്യ ഉപകരണങ്ങൾ വാങ്ങുന്നതിന് 1.12 കോടി രൂപ കൊടുക്കുകയും ഇപ്പോൾ ഉപകരണങ്ങൾ വാങ്ങുകയും ചെയ്തിട്ടുണ്ട്. മാത്രമല്ല 368 കോടി രൂപയുടെ വികസന പ്രവർത്തനങ്ങൾക്ക് ഭരണാനുമതി നൽകുകയും ഇതിൽ 310 കോടി രൂപ കിഫ്ബിയിൽ ഉൾപ്പെടുത്തി അനുവദിക്കുകയും ചെയ്തിട്ടുണ്ട്. എറണാകുളം മെഡിക്കൽ കോളേജിന്റെ ബാലാരിഷ്കത പരിഹരിക്കുന്നതിനും എറ്റവും മെച്ചപ്പെട്ട സംവിധാനമായി മെഡിക്കൽ കോളേജിനെ മാറ്റുന്നതിനുമുള്ള നടപടിയും സർക്കാർ സ്വീകരിക്കുന്നുണ്ടെന്ന് ബോധ്യപ്പെടുത്തുകയാണ്.

കിടത്തിച്ചികിത്സ

ശ്രീ. ആർ. രാമചന്ദ്രൻ: സർ, കരുന്നാഗപ്പള്ളി നിയോജകമണ്ഡലത്തിലെ ഏറ്റവും പ്രധാന സർക്കാർ ആശുപത്രികളാണ് ഓച്ചിറ, ആലപ്പാട് സി.എച്ച്.സി.-കൾ. പ്രസ്തുത ആശുപത്രികളിൽ കിടത്തിച്ചികിത്സയ്ക്കുള്ള അടിസ്ഥാന സൗകര്യങ്ങൾ ലഭ്യമാണെങ്കിലും അവിടെ കിടത്തിച്ചികിത്സ നടക്കുന്നില്ല. 12 രോഗികളെ

കിടത്തിച്ചികിത്തിക്കുന്നതിനുള്ള കെട്ടിടമുൾപ്പെടെയുള്ള അടിസ്ഥാന സൗകര്യങ്ങൾ ഓച്ചിറ കമ്മ്യൂണിറ്റി ഹെൽത്ത് സെന്ററിൽ നിലവിലുണ്ട്. 5 ഡോക്ടർമാരും ആവശ്യത്തിന് അനുബന്ധ ജീവനക്കാരുമുള്ള ഈ ആശുപത്രിയിൽ വൈകുന്നേരങ്ങളിൽ മാത്രമാണ് ഒ.പി. പ്രവർത്തിക്കുന്നത്. സർക്കാരിന്റെയും തദ്ദേശസ്വയംഭരണ സ്ഥാപനങ്ങളുടെയും പദ്ധതികളിലുൾപ്പെടുത്തി കിടപ്പുരോഗികൾക്കായി പ്രത്യേക ബ്ലോക്ക് നിർമ്മിച്ചിട്ടുള്ളതും ഐ.പി. വിഭാഗം ആരംഭിക്കുന്നതിനാവശ്യമായ അനുബന്ധ സൗകര്യങ്ങളും നിലവിലുണ്ടെങ്കിലും നാളിതുവരെ കിടത്തിച്ചികിത്ത ആരംഭിച്ചിട്ടില്ല. ഓച്ചിറ, കുലശ്ശേഖരപുരം, തഴവ, ക്ലാപ്പന ഗ്രാമപഞ്ചായത്തുകളിലുള്ളവർക്ക് ഈ ആശുപത്രിയുടെ സേവനം ലഭ്യമാകുമെങ്കിലും ഈ ആശുപത്രിയിലെ മൈനർ ഓപ്പറേഷൻ, ലാബ് പരിശോധനകൾ, എക്സ്-റേ പരിശോധനകൾ തുടങ്ങിയ സൗകര്യങ്ങൾ പ്രയോജനപ്പെടുത്താൻ കഴിയുന്നില്ല. കിടത്തിച്ചികിത്ത ആവശ്യമുള്ള രോഗികൾക്ക് സമീപത്തെ പ്രധാന സർക്കാർ ആശുപത്രിയായ കരുനാഗപ്പള്ളി താലൂക്ക് ഹെഡ്ക്വാർട്ടേഴ്സ് ആശുപത്രിയെ ആശ്രയിക്കേണ്ട സാഹചര്യമാണ് നിലവിലുള്ളത്. ആയത് എട്ട് കിലോമീറ്റർ അകലെയുമാണ്. കരുനാഗപ്പള്ളി താലൂക്കിന്റെ പടിഞ്ഞാറെ തീരത്തോട് ചേർന്ന് മത്സ്യത്തൊഴിലാളികൾ മാത്രം അധിവസിക്കുന്ന

ഗ്രാമപഞ്ചായത്താണ് ആലപ്പാട്. 2004 ഡിസംബറിൽ കേരളത്തെ ഞെട്ടിച്ച സുനാമിയിൽ ഏറ്റവും കൂടുതൽ ആശങ്കാശം സംഭവിച്ച ഇവിടെ അടിയന്തര ചികിത്സാസൗകര്യങ്ങൾ വർദ്ധിപ്പിക്കുന്നതിനുവേണ്ടി ആലപ്പാട് പ്രൈമറി ഹെൽത്ത് സെന്ററിനെ കമ്മ്യൂണിറ്റി ഹെൽത്ത് സെന്ററായി ഉയർത്തുന്നതിന് ഗവൺമെന്റ് തീരുമാനിച്ചു. ആയതിന്റെ അടിസ്ഥാനത്തിൽ മെച്ചപ്പെട്ട ഭൗതികസാഹചര്യങ്ങൾ തദ്ദേശസ്വയംഭരണ സ്ഥാപനങ്ങളും ബഹുമാനപ്പെട്ട ജനപ്രതിനിധികളും ചേർന്ന് ഒരുക്കിയിട്ടുള്ളതാണ്. എന്നാൽ ആരോഗ്യ വകുപ്പ് ആവശ്യത്തിന് ജീവനക്കാരെ നിയമിക്കുകയോ ഇതര ചികിത്സാ സൗകര്യങ്ങൾ ഒരുക്കുകയോ ചെയ്തിട്ടില്ലാത്തതിനാൽ അവിടെയും കിടത്തിച്ചികിത്സ നടക്കുന്നില്ല. കരുനാഗപ്പള്ളി നിയോജകമണ്ഡലത്തിലെ മേൽപ്പറഞ്ഞ രണ്ട് കമ്മ്യൂണിറ്റി ഹെൽത്ത് സെന്ററുകളിലും കിടത്തിച്ചികിത്സ ആരംഭിച്ചിട്ടില്ലാത്തതിനാൽ കരുനാഗപ്പള്ളി താലൂക്ക് ഹെഡ്ക്വാർട്ടേഴ്സ് ആശുപത്രിയിൽ അഭൂതപൂർവ്വമായ തിരക്കാണ് അനുഭവപ്പെടുന്നത്. ഇതുമൂലം പാവപ്പെട്ട രോഗികൾക്ക് സ്വകാര്യ ആശുപത്രികളെ ആശ്രയിക്കേണ്ട ഗതികേടാണ് നിലനിൽക്കുന്നത്. ഇതിന് പരിഹാരമായി ഓച്ചിറ, ആലപ്പാട് കമ്മ്യൂണിറ്റി ഹെൽത്ത് സെന്ററുകളിൽ എത്രയും വേഗം കിടത്തിച്ചികിത്സ ആരംഭിക്കുന്നതിന് ആവശ്യമായ നടപടി സ്വീകരിക്കണമെന്ന് അഭ്യർത്ഥിക്കുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ  
ടീച്ചർ): സർ, ശരാശരി 350 ഒ.പി.യുള്ള ഓച്ചിറ സി.എച്ച്.സി.യിൽ ആവശ്യമായ  
രോഗികളെ ഒബ്സർവേഷനിൽ വയ്ക്കുകയും ഒ.പി. സമയത്തിനുശേഷം  
ഡിസ്ചാർജ്ജ് ചെയ്യുകയുമാണ് പതിവ്. നിലവിലുള്ള ഡോക്ടർമാരുടെ സേവനം  
ഉപയോഗിച്ച് ഓൺ കോൾ ഡ്യൂട്ടിയും നടത്തിവരുന്നുണ്ട്. നിലവിൽ അഞ്ച്  
അസിസ്റ്റന്റ് സർജൻമാർ സേവനം അനുഷ്ഠിക്കുന്ന ഈ ആശുപത്രിയിൽ ആഴ്ചയിൽ  
മൂന്നുദിവസം- തിങ്കൾ, ബുധൻ, വ്യാഴം എന്നീ ദിവസങ്ങളിൽ ഈവനിംഗ് ഒ.പി.  
പ്രവർത്തിച്ചുവരുന്നു. കിടത്തിച്ചികിത്സ തുടങ്ങുന്നതിന് ഏഴ് ഡോക്ടർമാരുടെയും  
അതിനനുസരിച്ച് മറ്റ് ജീവനക്കാരുടെയും സേവനം ആവശ്യമായിവരുന്നു. കിടത്തി  
ച്ചികിത്സയ്ക്കാവശ്യമായ വാർഡുകൾ, 12 കിടക്കകൾ എന്നിവ നിലവിൽ ലഭ്യമാണ്.  
കെട്ടിടങ്ങളുടെയും അനുബന്ധ ഉപകരണങ്ങളുടെയും അറ്റകുറ്റപ്പണികൾ  
നടത്തേണ്ടതുണ്ട്. ഈ ആശുപത്രികളുടെ ഗുണനിലവാരം ഉയർത്താൻ  
ഉദ്ദേശിച്ചുകൊണ്ടുള്ള സർക്കാർ സ്റ്റാന്റേർഡൈസേഷൻ പദ്ധതിയുടെ കരട് ലിസ്റ്റ്  
ബ്ലോക്കുതല സി.എച്ച്.സി. വിഭാഗത്തിൽ ഉൾപ്പെട്ടിട്ടുണ്ട്. സ്റ്റാന്റേർഡൈസേഷൻ  
നടപടികൾ പ്രകാരം പോസ്റ്റുകൾ അംഗീകരിക്കുന്ന മുറയ്ക്ക് ഓച്ചിറ സി.എച്ച്.സി.-  
യിൽ കിടത്തിച്ചികിത്സാ സൗകര്യം അംഗീകരിക്കുന്ന കാര്യം

പരിഗണിക്കുന്നതാണ്. ആലപ്പാട് പി.എച്ച്.സി.-യെ 2010-ൽ സാമൂഹികാരോഗ്യ കേന്ദ്രമാക്കി ഉയർത്തുകയുണ്ടായെങ്കിലും അതിനാവശ്യമായ പോസ്റ്റ് ക്രിയേഷൻ നടന്നിരുന്നില്ല. 100-140 രോഗികളാണ് ഇവിടെ ചികിത്സതേടിയെത്തുന്നത്. സുനാമി ബാധിതപ്രദേശത്തെ ഈ ആശുപത്രിയിൽ നിലവിൽ കിടത്തിച്ചികിത്സയില്ല. നിലവിൽ 30 കിടക്കകൾക്കുള്ള കെട്ടിടമുണ്ട്. എച്ച്.എം.സി. വഴിയാണ് ലബോറട്ടറി പ്രവർത്തിക്കുന്നത്. എക്സ്-റേ യൂണിറ്റ് സ്ഥാപിക്കുന്നതിനുള്ള മുറിയും മറ്റ് ഭൗതിക സാഹചര്യങ്ങളുമുണ്ട്. ഫാർമസി, സ്റ്റോർ, ലാബ് തുടങ്ങിയവ എയർകണ്ടീഷൻ ചെയ്തിട്ടുണ്ട്. നിലവിൽ ഒരു അസിസ്റ്റന്റ് സർജനും ഒരു നഴ്സിംഗ് അസിസ്റ്റന്റും ഒരു ഹോസ്പിറ്റൽ അറ്റൻറും ഒരു ഹെൽത്ത് ഇൻസ്പെക്ടറും ഒരു പബ്ലിക് ഹെൽത്ത് നഴ്സും മൂന്ന് ജൂനിയർ ഹെൽത്ത് ഇൻസ്പെക്ടറും നാല് ജൂനിയർ പബ്ലിക് ഹെൽത്ത് നഴ്സും ക്ലർക്കും പാർട്ട്-ടൈം സ്വീപ്പറും ഇവിടെ സേവനമനുഷ്ഠിക്കുന്നുണ്ട്. നിലവിലുള്ള സ്റ്റാൻറേർഡൈസേഷൻ മാനദണ്ഡങ്ങൾ അനുസരിച്ച് ഒരു ബ്ലോക്കിൽ ഒരു സി.എച്ച്.സി. എന്ന നിലയിൽ മൈനോഗപ്പള്ളി ബ്ലോക്കിൽ നേരത്തെ പറഞ്ഞ സി.എച്ച്.സി. ഉൾപ്പെട്ടിരിക്കുന്നതിനാൽ ആലപ്പാട് സി.എച്ച്.സി.യിൽ കിടത്തിച്ചികിത്സ ഇപ്പോൾ പരിഗണിക്കുന്നില്ല.

വടവത്തൂർ പാലം

ശ്രീ. സി. കൃഷ്ണൻ: സർ, പയന്നൂർ മണ്ഡലത്തിലെ പ്രധാനപ്പെട്ട ജില്ലാ മേജർ റോഡാണ്, വെള്ളൂർ-പാടിയോട്ടുചാൽ-പുളിങ്ങോം റോഡ്. നിത്യേന നൂറ് കണക്കിന് വാഹനങ്ങൾ കടന്നുപോകുന്ന പ്രധാനപ്പെട്ട ഒരു റോഡാണിത്. ഈ റോഡിൽ കാരകോൻ ആലപ്പറമ്പ് പഞ്ചായത്തിൽപ്പെട്ട കടവത്തൂർ റോഡിന് കുറുകെയുള്ള പാലം 56 വർഷമുണ്ട് നിർമ്മിച്ചതാണ്. കാലപ്പഴക്കംകൊണ്ട് ദുർബലമായതും വീതി കുറഞ്ഞതുമായ ഈ പാലം പുതുക്കിപ്പണിയേണ്ടത് ഈ പാതയിലൂടെയുള്ള ഗതാഗതം സുഗമമാക്കുന്നതിന് ഒഴിച്ചുകൂടാനാവാത്തതാണ്. പ്രസ്തുത റോഡ് അഭിവൃദ്ധിപ്പെടുത്തുന്ന പ്രവൃത്തി ഇപ്പോൾ നടന്നുവരികയാണ്. ഇതോടൊപ്പം പാലം കൂടി പുതുക്കിപ്പണിയുന്നതിന് അടിത്തറ നടപടി സ്വീകരിക്കണമെന്ന് ഈ സബ്മിഷനില്പടെ ഞാൻ അഭ്യർത്ഥിക്കുന്നു.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, വടവത്തൂർ പാലം കണ്ണൂർ ജില്ലയിലെ പയന്നൂർ നിയോജകമണ്ഡലത്തിൽ വെള്ളൂർ-പാടിയോട്ടുചാൽ-പുളിങ്ങോം റോഡിൽ കിലോമീറ്റർ 7/800-ൽ വടവത്തൂർ തോടിനുകുറുകെ 1960-ൽ ഒറ്റവരിപ്പാലമായി 36 മീറ്റർ നീളത്തിൽ 12 മീറ്റർ നീളമുള്ള മൂന്ന് സ്റ്റാനോട്ടുകൂടിയാണ് പണിതിട്ടുള്ളത്. ഈ പാലം ഇടുങ്ങിയതും

വാഹനസാമ്രാജ്യം അനുയോജ്യമല്ലാത്തതുമാണ്. അതിനാൽ പുതുക്കി പണിയേണ്ടത് അത്യന്താപേക്ഷിതമാണ്. പാലം നിർമ്മിക്കുന്നതിന് ഇൻവെസ്റ്റിഗേഷൻ നടപടി പൂർത്തീകരിച്ചുവരുന്നു. 45 മീറ്റർ നീളവും 7.5 മീറ്റർ ഗ്യാരേജ്വേയും ഒരു ഭാഗത്തുമാത്രം കാൽനടയാത്രയ്ക്കുള്ള സൗകര്യം ഉൾപ്പെടുത്തിക്കൊണ്ടാണ് താൽക്കാലികമായി ജനറൽ ഡിസൈൻ ഡ്രോയിംഗ് നടത്തിയിരിക്കുന്നത്. അത് പരിശോധിച്ച് ഉടനെ അന്തിമ രൂപം നൽകും. അത് പൊതുമരാമത്തിന്റെ ഡിസൈൻ വിഭാഗത്തിൽനിന്നും കിട്ടിക്കഴിഞ്ഞിട്ടുണ്ട്. വിശദമായ ഡിസൈൻ ഡ്രോയിംഗ് തയ്യാറാക്കുന്നതിന് സാധ്യതാ പഠന റിപ്പോർട്ട്, പൈൽ കപ്പാസിറ്റി, ജിയോടെക്സ്റ്റുറൽ റിപ്പോർട്ട് എന്നിവ സമർപ്പിക്കുന്നതിന് നിർദ്ദേശം നൽകിയിട്ടുണ്ട്. അവയെല്ലാം ലഭിക്കുന്നമുറയ്ക്ക് പാലത്തിന്റെ ഡിസൈൻ അംഗീകരിച്ച് പുതുക്കിയ നിരക്കിലെ വിശദമായ എസ്റ്റിമേറ്റ് തയ്യാറാക്കി ഭരണാനുമതി നൽകുന്നതാണ്. പാലങ്ങളുടെ സ്ഥിതി വളരെ പരിതാപകരമാണ്. 57 വർഷം പഴക്കമുള്ള പാലങ്ങളാണ്. ഇനി മുതൽ ആധുനിക സാങ്കേതികവിദ്യയും അവിടത്തെ സാമൂഹിക പാരിസ്ഥിതിക സാഹചര്യവും കണക്കിലെടുത്ത് നൂറ് വർഷം നീണ്ടുനിൽക്കുന്ന ആയുസ്സുള്ള പാലങ്ങൾ നിർമ്മിക്കുന്ന കാര്യമാണ് ഇപ്പോൾ പരിഗണനയിലുള്ളത്. അതുപോലെ കേരളത്തിലെ മൂവായിരം പാലങ്ങളിൽ

വലിയൊരുഭാഗം അടിയന്തരമായി പുനഃസ്ഥാപനം ആവശ്യപ്പെടുന്നതാണ്. 3000 പാലങ്ങളിൽ ചിലതെല്ലാം മാറ്റി പണിയേണ്ടതും ചിലത് റിപ്പെയർ ചെയ്യേണ്ടതുമാണ്. ഈ പാലങ്ങളുടെ എല്ലാ തകരാറുകളും പരിഹരിച്ച് ശക്തിപ്പെടുത്താൻ തീരുമാനിച്ചിട്ടുള്ളതായി പ്രസിദ്ധ പാലം വിദഗ്ധനായ ഡോ. പി. അരവിന്ദൻ അധ്യക്ഷനായി സംസ്ഥാനതലത്തിൽ സംരക്ഷണ സമിതി രൂപീകരിച്ചുവരുന്നു. ഇക്കാര്യങ്ങൾക്ക് ധാരാളം ചെലവുണ്ട്. ഇക്കാര്യങ്ങളെപ്പറ്റി ധനകാര്യ വകുപ്പുമായി ആലോചിച്ച് ആവശ്യമായ നടപടി സ്വീകരിക്കുന്നതാണ്. ഇതിൽപ്പെട്ട പാലമാണ് 57 വർഷം പഴക്കമുള്ള വടവത്തൂർ പാലം. ഇത് പുതുക്കി പണിയുന്നതാണ്.

(ധനകാര്യം)